

بِسْمِ اللَّهِ الرَّحْمَنِ الرَّحِيمِ

د اسلامي تاريخ له پاڼو څخه

(۱۰)

ډاکټر کفایت الله وردګ

د کتاب په اړه

د کتاب نوم : د اسلامي تاريخ
له پاڼو څخه (۱۰)

ليکوال : ډاکټر کفايت الله
وردگ

د کمپيوټر چارې : محمد نذير
(ذبيح) 03138182431

د چاپ وار : لمړی

د چاپ شمېره : ۱۰۰۰ ټوکه

ZamZam
Publication Company



زم زم
خپرونه پوهنيزه

 Zamzam_publication@yahoo.com

 00923009808094
00923009101098

Unit R 7 Alwajid Plaza, Faisalcolony Chawk, Dalazak road
Peshawar, KPK, Pakistan





- د اسلامي تاريخ له پاڼو څخه ج
- په اسلام کې اول شهیده 1
- حضرت نسيبة بنت كعب رضي الله تعالى عنها 5
- حضرت فاطمه بنت اسد رضي الله تعالى عنها 9
- أَسْمَاءُ بِنْتُ أَبِي بَكْرٍ عُبْدِ اللَّهِ رَضِيَ اللَّهُ تَعَالَى عَنْهَا 12
- حضرت خولة بنت ازور رضي الله تعالى عنه 24
- حضرت عاتكه بنت زيد رضي الله تعالى عنها 29
- حضرت عاتكه بنت زيد رضي الله تعالى عنها 30
- فاطمة بنت الخطاب رضي الله تعالى عنها 32
- أَسْمَاءُ بِنْتُ عَمِيْسَ رَضِيَ اللَّهُ تَعَالَى عَنْهَا 39
- حضرت ام سليم بنت ملحان رضي الله تعالى عنها 43
- حضرت آمنه بنت ارقم المخزومية رضي الله تعالى عنها 54
- ليلی بنت ابي حثمة رضي الله تعالى عنها 56
- حضرت ام رمان رضي الله تعالى عنها 59
- په اسلام کې اوله معلمه 60
- حضرت سيرين بنت شمعون رضي الله تعالى عنها 62
- ام ورقة بنت عبد الله رضي الله تعالى عنها 63
- حضرت ام كلثوم بنت علي رضي الله تعالى عنها 66
- حضرت ام شريك القرشية رضي الله تعالى عنها 69
- ام حكيم بنت الحارث رضي الله تعالى عنها 71
- حضرت ام حرام بنت ملحان رضي الله تعالى عنها 77
- حضرت اسماء بنت يزيد رضي الله تعالى عنها 79
- حضرت اسماء بنت يزيد رضي الله تعالى عنها 80
- حضرت سبيعة بنت الحارث رضي الله تعالى عنها 83
- حضرت ام عطية الانصارية رضي الله تعالى عنها 86
- الربيع بنت معوذ رضي الله تعالى عنها 89
- حضرت جميلة بنت عبد الله بن أبي بن سلول (رض) 95
- حضرت ام الدحداح الانصارية رضي الله تعالى عنها 97
- ام معبد الخزاعية رضي الله تعالى عنها 100
- ام ذر رضي الله تعالى عنها 105
- النوار بنت مالك رضي الله تعالى عنها 108
- حمنة بنت جحش رضي الله تعالى عنها 110
- ام هانئ بنت ابي طالب رضي الله تعالى عنها 112

- 117 حضرت درة بنت ابي لهب رضى الله تعالى عنها
- 119 حضرت خولة بنت ثعلبة رضى الله تعالى عنها
- 122 حضرت بريره رضى الله تعالى عنها
- 125 حضرت خنساء رضى الله تعالى عنها
- 129 ام كلثوم رحمها الله بنت ابي بكر الصديق ⑧
- 137 هند بنت عتبة رضى الله تعالى عنها
- 145 مسلمانہ خور
- 147 ماخذونه
- 150 د مؤلف چاپ شوي آثار



د اسلامي تاريخ له پاڼو څخه

په زړونو کې د اسلامي جذبې لرونکو څو وروڼو زمونږ ددې لپاره ملا تړلې ده چې تر پورتنۍ نوم لاندې د کتابونو يوه سلسله روانه وساتو پدې هلو ځلو کې زمونږ هېڅ مالي او دنيوي فايده نشته زمونږ غرض صرف د الله تعالی رضا ده او پدې سلسله کې مونږ څو نکتې تر نظر لاندې لرو چې مونږ دې ټولو هلو ځلو ته هڅوي .

۱. پښتنو وروڼو ته ددوی په خپله خوږه ژبه کې ديني معلومات ورکول.

۲. د اسلامي تاريخ د مهمو واقعو ياد را تازه کول .

۳. مسلمانو وروڼو ته د دوی د مقدس دين په اړه د مطالعې ضمينه مساعدول.

۴. په تېر تاريخ کې د قربانيو مثالونه د نن زمانې ويده مسلمان امت ته ور په زړه کول .

۵. د اسلام په تاريخ کې د تېرو مسلمانانو د صبر واقعي هغه خلکو ته ور په يادول چې اوس هم په کومه نه کومه وجه د کفر له لوري نه خوريري .

۷. موجوده مسلمانې جامعي ته موقع ورکول چې د خپلو تېرو مسلمانانو د ژوند، مېړانې، ځوانمردۍ، قرباني ... نه عبرت واخلي .

او بالاخره نوي ځوان تنکي نسل ته د اسلامي

تاریخ د لویو کتابونو څخه لویې خبرې د وړو رسالو او کتابونو په شکل کې ددوی د اسانتیا لپاره وړاندې کول .

دا پورتنی او څه نورې داسې نکتې دي چې مونږ ددې سلسلې روانې ساتلو ته هڅوي او ان شاء الله ترڅو مو چې وس وي دا لړۍ به مونږ همداسې روانه ساتو الله الحمد داده ستاسې تر لاسونو پورې ددې مبارکې لړۍ لسمه کړۍ هم در ورسېده او پدې کړۍ کې مونږ د رسول الله ﷺ د یو څو پاکو او عفیفو صحابیاتو رضوان الله علیهن ذکر ته مخ اړولی دی امید دی چې ستاسې د خوښې وړ به و گرځي او که کوم ملگري دې لړۍ ته د لا زیاتو ښه کولو لپاره په ذهن کې مشورې لرې او یا خدمت کول غواړي زموږ غېږه ورته خلاصه ده او که ددې کتاب او یا دې لړۍ په اړه ستاسې څه ډول اعتراض، سوال، نیوکه، نکته، نظریه او یا مشوره وي نو ددې سلسلې چلونکي به یې لتاسې نه د کور ودانې په ویلو سره په ورین تندي واوري او په راتلونکو کتابونو کې به یې په یاد لري . مننه

د زمزم خپرندویه ټولنې اداره

E-mail: zamzam_publication@yahoo.com

په اسلام کې اول شهیده

حضرت سمیة بنت خیاط رضی الله تعالی عنها دا هغه بي بي وه چې الله ① ورته په داسې وخت کې شهادت نصیب کړو چې تر دې نه وړاندې دا مرتبه بلې ښځې ته نه وه ورکړل شوې دا مبارکه د عمار بن یاسر ⑧ مور وه او یاسر بن عامر بن مالک بن کنانه بن قیس العنسي ⑧ یې خاوند وو په مکه مکرمه کې په اسلام او یمان باندې مشرفه شوې وه او د هغه اوو کسانو له جملې نه وه چې په اسلام مشرف شوي وو ددې خاوند یاسر ⑧ له یمن څخه راغلی وو دلته په مکه مکرمه کې یې د خپل ورک شوي یو ورور عبد الله لټون کولو یو دی وو او دوه له ده سره وروڼه وو یو حارث او بل مالک بیا دی همدلته په مکه مکرمه کې پاتې شو او وروڼه یې بېرته خپل ځای ته ستانه شول دی دلته پاتې شو او د ابا حذیفه بن المغيرة بن عبد الله بن عمر بن مخزوم سره یې حلف وکولو (دی به له هغه سره مرسته کوي او هغه به له ده سره په ممکن مشکل کې مرسته کوي) پدې وخت کې سمیة رضی الله تعالی عنها د ابي حذیفه وینزه وه هغه یې ده ته په نکاح ورکړه ددې مبارکې نه ورته ماشوم پیدا شو عمار دا بیا ابو حذیفه ازاده

کړه او ددې له ازادي وروسته ابو حذیفه هم رحلت وکولو کله چې د اسلام رڼا مکې مکرمې ته راغله نو عمار د مور او پلار سره په اسلام مشرف شول همدارنگه پدې وخت کې دده یو بل ورور هم وو عبد الله

دوی هغه کسان وو چې د اسلام په شروع کې په ایمان مشرف شوي وو نو د کفارو د ظلمونو مخه دوی ته ور واوښته کفار ورغلل او څرنگه چې دا یوه داسې کورنۍ وه چې په مکه کې یې خپلوان نه درلودل یاسر ⁸ له یمن څخه راغلی وو د ابی حذیفه سره یې حلف وو لکن هغه هم اوس مړ شوی وو او مېرمن یې هم ددې ځای نه وه هغه هم دلته وینزه وه نو له هېڅ لوري یې دلته خپلوان نه درلودل چې له دوی څخه یې دفاع کړې وای نو کفارو دوی درې واړه حضرت سمیه، حضرت یاسر او حضرت عمار بن یاسر ؓ ونيول په سره غرمه کې به یې په گرمو شگو څملول تردې چې حضرت عمار بن یاسر د کفارو د خوشحال کولو لپاره دوی ته ښکاره کړه چې دی له خپل دین څخه تېر شو او بېرته د بتانو عبادت ته واوښتو نو دوی هغه پرېښودو او دی لاړو مدینې منورې ته د هجرت شرف یې حاصل کړو هلته یې رسول الله ﷺ ته قصه وکوله او دا یې هم ورته وویل چې په ما باندې تکلیف زیات شو بیا ما په تا پسې خبرې وکولې

او د دوی د بتانو لویی می ورته وویلله .. رسول الله ﷺ ورڅخه پوښتنه وکوله چې پدې حالت کې دې زړه څنګه وو؟ ده مبارک **8** ورته وویل : یا رسول الله ﷺ هغه په ایمان باندې ټینګ ولاړ وو نو رسول الله ﷺ ورته و فرمایل : څه خبره نشته تا ښه کړي دي او که دوی بیا ته داسې گیر کړي نو ته هم بیا همداسې ورته ووايه او بیا دده په اړه دا آیت نازل شو .

من کفر بالله من بعد إيمانه إلا من أكره وقلبه مطمئن بالإيمان

دا مبارک بیا د رسول الله ﷺ سره په بدر، أحد ، خندق کې او بیا وروسته په واقعه الجمل کې شریک وو او په صفین کې په ربیع ۱ لاول کال ۳۷ کې په شهادت ورسیدو .

نو په مکه کې یې کفارو په مور او پلار باندې کفارو تکلیفونه روان وساتل ترڅو یې بېرته له خپل دین څخه واړوي لکن څومره به چې په هغې باندې تکلیفونه زیاتېدل همدومره به هغه نوره هم په دین باندې ټینګېدله تردې چې په همدې تکلیفونو کې یې خاوند یاسر شهید شو بیا هم دا بي بي رضی الله تعالی عنها تراوسه په خپل دین ټینګه پاتې شوه او د خاوند په مرګ یې هم صبر وکولو او د ابي جهل کار همدا وو چې په هره لاره کېدلې شي خلک د اسلام نه واړوي او ددې لپاره به ده هر ډول کوښښ کاوه او که داسې څوک

به په اسلام مشرف شول چې د ښه عزت او د بدبې خاوند به وو او ډېر خلک به يې تابعداران درلودل ده به ورته ويل : اسلام پرېږده کنه نو زه به په خلکو کې ستا عزت کم کړم او دا مشري به دې له لاسه واخلم او خلک به درېسې را پورته کړم بې عزته به دې کړي او که څوک به مالدار او د تجارت خاوند وو د ه به ورته ويل د محمد له دين څخه واوړه کنه نو دا مال به د درته تبا ه کړم او لدې مال څخه به دې خلاص کړم او هغه کس چې به بې وسه او غريب وو لکه دا د حضرت ياسر ⁸ کورنۍ نو هغه به يې په تعذيب کوله ترڅو پاک اسلام پرېږدي لکن دا حضرت سميۃ رضی الله تعالى عنها په پوره مېړانه سره د ابې جهل ظلمونو ته سينه سپر کړې وه او هېڅ ډول ظلم ونشوای کولی چې دا مبارکه له خپل دين څخه تېره کړي د ټولو عذابونو سره يې نه ايمان کمزوری شو او نه يې په حوصله کې کمی راغلو او لکه د غره په شان په خپل ايمان ټينگه ولاړه وه يوه ورځ چې ابو جهل دې مبارکې ته خبرې کولې او ورته ويل يې : تا په محمد ﷺ باندي ځکه ايمان راوړی دی چې ستا هغه خوښ دی دهغه شکل ستا خوښ دی ته ورباندي عاشقه شوې يې پدې وخت کې دا د زيات عمر خاونده وه دې د ابې جهل په مقابل کې هېڅ ډول ماتې نه منله او دهغه لعين خبرې ته يې داسې ځواب ور گرځولو څنگه چې

په کار وو هغه ورته غصه شو دا مبارکه یې په
نیزه باندې ووهله او له هغه زخم نه شهیده شوه
او په اسلام کې د اولنی شهیدې لقب یې واخیستو
الله ① یې دي په جنت کې درجې لوړې کړي .
کله چې ابو جهل په بدر کې د خپل عمل په سزا
ورسېدو او ووژل شو نو رسول الله ﷺ حضرت عمار ⑧
ته وویل : الله ① ستا د مور قاتل ووژلو .

حضرت نسیبة بنت کعب رضی الله تعالی عنها

دا مبارکه حضرت نسیبة بنت کعب بن عمرو بن عوف
بن مبذول بن عمرو بن غنم بن مازن ابن النجار
الانصاریة وه د اسلام په شروعاتو کې په ایمان
مشرفه شوې وه د رسول الله ﷺ سره یې بیعت کړی وو
او د رسول الله ﷺ سره د تکره پهلوانانو په څېر
په أحد ، حديبية ، خیبر، حنین، یمامة، بیعة
الرضوان، عمرة القضاء کې شریکه شوې وه د أحد
په ورځ چې کله حالات سخت شول د رسول الله ﷺ د
شهادت خطر را مینځ ته شو دې مبارکې هغه لوبښی
وغورځولو چې په کوم سره یې زخمیانو ته اوبه
ورکولې او توره یې را واخیسته او په ځوانمردي
سره یې د رسول الله ﷺ نه دفاع شروع کړه رسول الله

❁ فرمایي : ما داسې څه نه وو لیدلي کوم مې چې په اُحد کې د ام عماره نه ولیدل ما به چې ښي طرف ته وکتل ام عماره به مې ولیده چې لما به یې دفاع کوله او چې به مې چې طرف ته وکتل نو ام عماره به مې ولیده چې لما به یې دفاع کوله .

د جنگ په حالت کې رسول الله ﷺ ورته وویل دومره څوک کولی شي لکه ته چې کوي ای ام عماره لما څخه وغواړه څه غواړي؟ دې ورته وویل په جنت کې ستا ملګرتیا .. رسول الله ﷺ ورته وویل تاسې ټول په جنت کې زما ملګري یاست .

حضرت ام عماره رضی الله تعالیٰ عنها دهغه کس سره په جنگ کې مخامخ شوه څوک چې رسول الله ﷺ ته ډېر نېږدې راغلي وو او رسول الله ﷺ یې زخمي کړي هم وو او آواز یې هم کړی وو چې ما محمد قتل کړو دا عمر بن القئیمه وو په هغه باندې یې دری هلاکونکي گذارونه وکول لکن دهغه د ښه قسمته هغه دوه غبرګي زغري آغوستي وې ددې گذار ورباندې اثر ونه کولو بیا هغه لعین په دې رضی الله تعالیٰ عنها باندې گذار وکولو او زخمي یې کړه پدې وخت کې په هغه باندې د بلې خوا نه حمله وشوه دهغه مخه نورو کسانو ته شوه او د ام عماره رضی الله تعالیٰ عنها مخه هم د نورو جنگیالیو خوا ته واوښته .

رسول الله ﷺ فرمایي ما ابن قثمة وليدو چي دا مبارکه يې په اوږه باندې ووهله او ددې مبارکي په زخمونو کې تر ټولو نه لوی زخم همدا د اوږې وو په سبا باندې چې د حمراء الاسد آواز شو (د أحد د ورځې په سبا باندې رسول الله ﷺ اعلان وکولو چې ټول را ټول شئ په دشمن پسې ورځو) نو دې مبارکي هم ځان تلو ته تيار کړو لکن د همدې زخم وینه يې نشوای درولی او دهغه نه مسلسل وینه روانه وه بيا د تلو نه پاتې شوه او دې مبارکي پدې زخم باندې تر يو کال پورې دوا کوله او مرهم يې پرې لگولو .

د أحد د جگړې په پای کې وکتل شول چې په دې مبارکه رضي الله تعالى عنها باندې ديارلس زخمونه وو او اکثر پکې لوی وو د تورې نيزې او مختلفو وارونو داغونه يې په ځان کې وو .

همدارنگه کله چې د حضرت ابي بکر صديق ⁸ په زمانه کې د ردت خلاف جنگونه شروع شول هغه وخت هم دې مبارکي پخپله په جنگ کې تر هغه وخت پورې شرکت کولو چې الله ﷻ مسيلمه کذاب ووژلو او هغه قصه پای ته ورسېده کله چې ټول مجاهدين را ستانه شول دا مبارکه ⁹ هم را ستنه شوه او له هغه جنگونو څخه هم دا مبارکه زخمي راغلي وه .

پدې وخت کې کله چې حضرت ابو بکر صديق ⁸ حضرت

خالد بن وليد یمامة ته د مسيلمه کذاب په کسانو پسې لېږلو دا مبارکه ورته راغله ورته ویل یې : یا امیر المؤمنین زه له مجاهدينو سره جنگ ته لاره شم؟

ابو بکر صديق ⑧ ورته ویل : هو ما په جنگ کې ستا کار کتلی دی څه د الله ① په نوم ته هم لاره شه بیا یې حضرت خالد بن وليد ته ددې په اړه وصیت وکولو او ورته یې ویل چې دا مجاهده د خپل زوی سره ځي او ته هم ورباندې فکر کوه په همدې جنگ کې یې سخت جنگ کړی وو یو زوی یې هم په همدې جنگ کې شهید شو

د وهب الاسلمي په نکاح کې وه دده نه یې یو ماشوم وو حبیب نومیدو او کله چې هغه رحلت وکولو بیا یې د زید بن عاصم المازني سره نکاح وکوله او دهغه نه یې یو زوی عبد الله پیدا شو دا مبارکه د حضرت امیر المؤمنین عمر بن الخطاب ⑧ په زمانه کې د هجرت په ۱۳ کال چې د ۶۳۴ سره سمون خوري وفات شوه .

په صحيح الترمذي او نسائي کې روایت دی رسول الله ﷺ د دوی کور ته ورغلو دې مبارکې ورته ډوډۍ کېښوده رسول الله ﷺ دې مبارکې رضی الله تعالی عنها ته وویل : راځه ته هم وخوره دې مبارکې ورته وویل : زما روژه ده رسول الله ﷺ وویل : د روژه لرونکي انسان په مخکې چې بل څوک خوراک کوي نو

په روژه لرونکي انسان باندې ملائکې درود وايي .

يوه ورځ رسول الله ﷺ له دوی سره خبرې کولې او دوی ته يې ويل ستاسې د کورنۍ ټول خلک غوره دي او ددې مبارکې زوی ته يې ويل ستا مور له فلان او فلان څخه غوره ده څه کسان يې ورته يادول دې مبارکې رسول الله ﷺ ته وويل : يا رسول الله ﷺ مونږ ته دعا وکوه چې په جنت کې ستا ملگري شو . . رسول الله ﷺ و فرمايل : اى الله ① دوی په جنت کې زما ملگري کړه .

بيا دې مبارکې وويل : پس ددېنه که په دنيا کې ماته هرڅه ورسيرې هېڅ پروا مې ورباندې نشته .

حضرت فاطمه بنت اسد رضی الله تعالی عنها

فاطمة بنت أسد بن هاشم بن عبد مناف د حضرت علي او عقیل رضی الله تعالی عنهما مور بي بي وه او صرف د دوی د پلار ابي طالب سره يې واده کړی دی او دا اوله هاشمیه ښځه وه چې په هاشمي خاندان کې يې واده وکولو د رسول الله ﷺ سره يې بي نهايته مينه کوله او په ماشوم توب کې يې دده تربيه او پالنه کړې وه کله چې عبد المطلب وفات کړېدو خپل زوی ابي طالب ددې مبارکې خاوند

ته يې د رسول الله ﷺ په اړه د ښې پالنې او پوره پاملرنې په اړه نصيحت وکولو نو دې مبارکې به د رسول الله ﷺ داسې پالنه کوله چې تر خپل اولاد څخه به يې زيات ناز ورکولو او رسول الله ﷺ به ورته مور ويله په هغو مسلمانانو کې وه چې د اسلام په شروع کې په اسلام مشرفه شوې وه او يولسم هغه انسان وو چې اسلام يې قبول کړو او اسلام يې هغه وخت قبول کړو کله چې رسول الله ﷺ خپلوانو ته د اسلام دعوت ورکړو دا مبارکه رضی الله تعالی عنها او حضرت علي ⁸ هغه کسان وو چې دده غوښتنې ته يې لبيک وويل او هغه ښځه وه چې له مکې نه تر مدينې پورې يې په پښو باندې سفر وکولو کله چې د ښځو د بيعت په اړه باندې ايت نازل شو دا اوله ښځه وه چې د رسول الله ﷺ سره يې بيعت کړی وو کله چې رسول الله ﷺ وويل : د قيامت په ورځ به ټول خلک لوڅ را پاڅيږي نو دې مبارکې وويل وی افسوس بيا رسول الله ﷺ ⁸ چې دا ډېره خفه وليده او دې پدې اړه فکر کاوه چې د ټولو خلکو په مخ کې به زه لوڅه څنگه روانه وم؟ نو رسول الله ﷺ ورته وفرمايل : څه زه د تا لپاره سوال کوم چې الله ¹ تا په جامه باندې پټه را پاڅوي .

ددې د پلار اسد بن هاشم دډېنه بغير نور د اولاد

سلسله قطع شوه او صرف ددې اولاد يې د لمسيانو په ډول باندې پاتې وو او دې مبارکې رضی الله تعالی عنها ته الله ① ډېر نيکان اولادونه ورکړي وو او په لاندې ډول وو .

طالب

حضرت علي ⑧

حضرت عقیل ⑧

حضرت جعفر طیار ⑧

دوه يې لورانې وې

حضرت ام هاني رضی الله تعالی عنها

حضرت جمانة رضی الله تعالی عنها

په مدينه منوره کې د هجرت په پنځم او يا په شپږم کال وفات شوه کله چې رسول الله ﷺ ته ددې دمرگ خبر راغلو ډېر زيات ورباندې خفه شو او په منډه لاړو ځان يې ددې تر کوره پورې ور ورسولو او سر ته ورته و درېدو او دعا يې ورته وکوله په دعا کې يې ورته ويل : مورې الله ① دې په تا باندې رحم وکوي ته زما د مور نه وروسته مور وې ته به خپله وړې وې لکن ماته به د خوراک راکولو تاته به خپله د جامې ضرورت وو لکن تا به ماته جامه راکوله .

او دا هغه مبارکه ښځه وه چې رسول الله ﷺ ورته خپل قميص ورکړی وو او دهغه نه يې دې مبارکې

رضی الله تعالی عنها ته کفن جوړ کړی وو رسول الله ﷺ یې په بقیع کې په قبر کې ورښکته شو او په لحد کې یې ورته کار وکولو او خاورې یې ترېنه را وویستې او هلته یې هم دې مبارکې ته دعا وکوله هلته یې په دعا کې ویل : ای الله ① زما د مور مغفرت نصیب کړې او قبر یې ورته فراخه کړې .

کله چې رسول الله ﷺ له قبر نه را پورته شو د خفگان نه یې ږیره مبارکه په لاس نیولې وه او تر سترگو مبارکويې اوښکې بهېدلې .

الله ① د ددې مبارکې درجې په جنتونو کې لوړې کړي .

أَسْمَاءُ بِنْتُ أَبِي بَكْرٍ عَبْدِ اللَّهِ رَضِيَ اللَّهُ تَعَالَى عَنْهَا

أَسْمَاءُ بِنْتُ أَبِي بَكْرٍ عَبْدِ اللَّهِ بْنِ أَبِي قُحَافَةَ عُمَانَ النَّيْمِيَّةُ أُمُّ عَبْدِ اللَّهِ الْفُرَشِيَّةُ،
النَّيْمِيَّةُ، الْمَكِّيَّةُ، ثُمَّ الْمَدَنِيَّةُ.

د حضرت خليفه عبد الله بن زبیر مور وه د حضرت عائشې رضي الله تعالى عنها خور وه او په ټولو مهاجرو ښځو کې وروسته وفات شوېده حضرت عبد الرحمن بن ابي الزناد فرمايي : حضرت اسماء رضي الله تعالى عنها د حضرت عائشې رضي الله تعالى

عنها نه لس كاله مشره وه او دېته ذا ت
 النطاقين نوم هم اخلي له هغه وخت نه يې دا
 نوم شو چې كله يې والد محترم ⑧ د رسول الله ﷺ
 د مكې مكرمې نه په هجرت روان وو نو رسول الله ﷺ
 هم پدې وخت كې د دوى په كور كې وو او دې رضی
 الله تعالى عنها په مينه سره پلار ته د سفر اسباب
 تيارولو چې ددې ضرورت شو چې هغه سامان
 ورباندې وتړي نو په ناوخته او تادي كې هېڅ هم
 نه وو دا مباركه فرمايي ما مې والد محترم ⑧
 ته وويل دا په څه باندې وټرم زما سره يو
 ټكرى وو چې ما به ورباندې ملا تړله ما ورته
 وويل زما سره دا يو ټكرى دى ددې ټكرى نه خو
 بغير لما سره هېڅ شى نور نشته دا مباركه
 وايي چې والد محترم ⑧ مې راته وويل چې همدا
 په دوه ټوټو وويشه او دا ورباندې وتړه دا
 مباركه رضی الله تعالى عنها فرمايي بيا ما
 همداسې وكول هغه خپل كمر بند ټكرى مې دوه
 ټوټې كړو او هغه دواړه غوټې شيان مې ورباندې
 وتړل رسول الله ﷺ چې دا هرڅه ليدل نو يې دې
 مباركې ته د ذات النطاقين (د دوو كمربندونو
 مالكه) لقب وركړو او رسول الله ﷺ ورته و
 فرمايل (الله ① به ستا ددې كمر بند په بدل كې
 تاته په جنت كې دوه كمربندونه دركړي).

دا پخپله ، والد محترم يې ، نيکه يې ، او زوی يې عبد الله بن زبير رضي الله عنه څلور واړه صحابه دي . مور مبارکه يې قتلة يا قتيلة وه هغه هم د بني عامر بن لوئی د کورنۍ څخه وه د حضرت زبير بن عوام **8** مېرمن وه په هغه کسانو کې وه چې د اسلام په شروع کې په اسلام مشرف شوي وو په اسلام کې آتلمس کس وو چې داخله شوه او د خپل والد محترم تر تر بيې لاندې وه او د خپل عمر په پسرلي موسم کې په اسلام مشرفه شوه عمر يې تر ۱۴ کلونو څخه نه وو آوېستی چې د اسلام او ايمان په نور منوره شوه رضی الله تعالی عنها د رسول الله ﷺ سره يې په توقی او ايمان باندې بيعت کړی وو .

کله چې ددې والد محترم **8** د رسول الله ﷺ سره د مدينې منورې د هجرت په سفر روانېدو نو ددې زړه ډېر زيات غوښتل چې د خپل والد محترم سره يې پدې سفر کې برخه اخيستی وای او په لاره به يې د رسول الله ﷺ او خپل والد محترم خدمت کولو لکن له بله پلوه يې مجبوري وه چې په کور کې د ماشومانو سره پاتې وي په کور کې نور ماشومان وو نو يې له يوه پلوه د والد محترم د جدایي له امله اوښکې تويولي او له بله پلوه يې زړه غوښتل چې پدې مبارک سفر کې دا هم شريکه وای خو بالاخره په کور کې له مجبوريت نه پاتې شوه

د ماشومانو په اړه مسئولیتونه وو د هغوی پالنه وه او ترڅو چې حضرت رسول الله ﷺ او والد محترم ⑧ مکې مکرمې ته په نېږدې ماحول کې دي هغوی ته خوراک ورلېږل هم دي ددې ټولو خبرو په نظر کې نیولو سره په کور کې پاتې شوه سره ددې چې پداسې حالت کې پاتې کېدل له خطر نه هم خالي نه وو پداسې حالت کې یې والد محترم ترېنه رخصت کېدو چې د ټولو قریشو دښمني یې په غاړه اخیستې وه لکن بیا هم ددې په زړه کې ایمان دې مبارکې ته پوره اطمینان ورکړی وو او په الله ① یې داسې ایمان وو چې په زړه کې یې ډار ته ځای نه وو پاتې .

د رسول الله ﷺ او ددې د والد محترم ⑧ د سفر نه وروسته چې یوه ورځ سحر وختي ویده وه په دروازه باندې سخت آواز او په زوره ټکولو را ویښه کړه دروازه یې خلاصه کړه گوري چې ابو جهل په د روازه کې ولاړ دی لدې څخه یې ددې د والد په اړه پوښتنه وکوله لکن دې مبارکې ورته وویل : زما سره دهغه په اړه معلومات نشته .

ابو جهل چې زیات غصه وو او د غیرت او انسانیت په نوم یې هم په بدن کې څه نه وو په دې مبارکه یې لاس پورته کړو او وار یې پرې وکوله بېرته ورڅخه ستون شو .

هغه وخت را ورسېدو چې دې مبارکې هم هجرت کولو

سره ددې چې پدې وخت کې حضرت عبد الله بن زبیر ⁸ په حمل کې وو په هغه وخت کې سفر کول او منزل کول هم اسان کار نه وې لکن دا هرڅه یې د الله ^① د رضا لپاره په غاړه واخیستل او څنگه چې مدینې منورې ته ورسېدل د مسجد قباء سره ورباندې د ماشوم د پیدا کېدو درد راغلو او هلته دا ماشوم پیدا شو د مدینې منورې په زمکه باندې اول مهاجر وو خلک ورته ډېر زیات خوشحال وو ددېنه مخکې مختلفې خبرې روانې وې چې د مهاجرو مسلمانانو په کورونو کې ماشومان ولې نه پیدا کېږي یهودو به ویل چې په مسلمانانو مونږ څه داسې جادو کړی دی چې په مدینه کې به د دوی اولاد نه پیدا کېږي او نورې هم دېته ورته خبرې وې لکن دا د مهاجرینو اول ماشوم چې رسول الله ﷺ ته ور وړل شو هغه ﷺ یې هم په لېدلو ډېره زیاته خوشحالي ښکاره کړه خپلې نارې مبارکې یې د هغه ماشوم په خوله کې ورکړې د هغه تالو یې ورباندې لوند کړو مسلمانانو ورسره واخیست او په کوڅو کې به ورسره گرځېدل لا اله الا الله یې په لوړ آواز ویل او تکبیرونه یې ورسره ویل او خلکو ته یې ښکاره کوله چې هغه ټولې خبرې بې بنیاده وې دادی الله ^① د مدینې منورې په زمکه باندې مهاجر ماشوم هم پیدا کړو .

کله چې حضرت ابو بکر صديق ⁸ د رسول الله ﷺ سره په هجرت روانېدو نو په کور کې موجود مال يې ټول ورسره واخيستو چې څلور زره د يو قول له مخې پنځه زره او يا شپږ زره درهمه وو د حضرت ابو بکر صديق ⁸ پلار چې پدې وخت کې په دواړو سترگو ژوند وو دده ⁸ کور ته راغلو حضرت اسماء رضی الله تعالی عنها په کور کې وه نيکه (د حضرت ابو بکر صديق ⁸ پلار) چې تر اوسه په اسلام مشرف شوی نه وو خپلې لمسی ته وويل لکه چې هغه ټول مال له تاسې نه يوړو او تاسې يې وړي پرېښودئ ؟ حضرت اسماء رضی الله تعالی عنها فرمايي وړې وړې شگې مې را ټولې کړې او په هغه ځای کې مې واچولې چېرته به چې مونږ پيسې ساتلي او لپاسه مې ورباندې يوه کپړه واچوله او بيا مې دده لاس واخيستو په هغه باندې مې ولگولو او ورته مې وويل : مونږ ته يې دومره څه پرېښي دي دی چې په دواړو سترگو باندې ژوند وو په هغه ډيري يې لاس ووهلو او بيا يې وويل ښه څه چې دومره څه يې درته پرېښي دي بيا خو ښه خبره ده .

حضرت اسماء رضی الله تعالی عنها چې ډېره هوشياره او ځيرکه ښځه وه پدې کار سره يې دوه کارونه وکول .

اول دا چې ددېنه وروسته به دا سپين ږيری په

فکر او اندېښنه کې نه وي چې زما لمسيان به د لوړې مړه شي .

بل دا چې دی به په دوی باندې خپل مال نه مصرف کوي او حضرت اسماء رضی الله تعالی عنها نه غوښتل چې د مشرک تر نیکي لاندې راشي او د هغوی ا حسان ور باندې شي .

دا مبارکه رضی الله تعالی عنها فرمایي کله چې ما د زبیر ابن العوام سره واده وکولو هغه ډېر غریب وو په ټول کور کې یې یو آس درلود او ما به دهغه خدمت کولو سخت تکلیفي ژوند مې وو یو څه وخت وروسته مې والد محترم راته یو خادم را ولېږلو داسې ښکارېده لکه والد مې چې زه ازاده کړې وم او سمه ورته خوشحاله وم هغه خادم به ماته هغه کارونه کول چې ما به نشو کولی د آس خدمت هم هغه کول او له باغ نه کجورې هم هغه راوړې او نور داسې کارونه وو چې زه ترې خلاصه شوم .

عبد الله بن زبیر ⁸ چې خلیفه وو دې ورته وویل : حضرت عائشې رضی الله تعالی عنها فرمایي رسول الله ﷺ و فرمایي : که زه ددېنه نه ډارېدلی چې ستا اهل (قریش) نوي مسلمان شوي دي (د ځینو په زړونو کې اسلام تراوسه ښه ځای نه دی نیولی) نو ما به د کعبې تعمیر هغه شکل کړی وو کوم چې د حضرت ابراهیم علیه السلام تعمیر وو نو ددې

مبارکې ⑧ زوی چې پدې وخت کې خلیفه وو او اوس یې په وس کې وو نو د رسول الله ﷺ ددې ارمان د پوره کولو لپاره یې حکم وکولو چې د کعبې دې هغه پخواني تهدابونه را و کښتل شي او په هغه تعمیر یې جوړوو په کوم تعمیر چې حضرت ابراهیم ؑ جوړه کړې وه .

کله چې د حجاج بن یوسف له خوا ددې مبارکې زوی حضرت عبد الله ⑧ محاصره کړل شو حجاج په ده ⑧ باندي محاصره اوږده کړه ددې محاصرې له امله په مکه مکرمه کې د خوراکي توکیو کمی راغله او خلک د آسونو حلالولو او خوړلو ته مجبور شول نو چې کله حالات په سختي کې دې حد ته ورسېدل نو د عبد الله بن زبیر ⑧ ډېر کسان حجاج ته تسلیم شول او اوس یو څو محدود او خاص کسان د عبد الله بن زبیر ⑧ سره پاتې وو او څرنگه چې حالات نور هم په سختېدو وو نو په دوی باندي هم څه ډېر اعتبار نه وو .

د حالاتو دې نازکتوب ته په کتلو سره حضرت عبد الله بن زبیر ⑧ لاړو د خپلې مور حضرت اسماء رضی الله تعالی عنها سره یې مشوره وکوله او هغې ته یې ټول حالات وویل بیا یې ورته وویل په داسې حالاتو کې ستاسې مشوره څه ده مورې مونږ څه وکوو سره ددې چې اوس مونږ ته د تسلیم کېدلو

په بدل کې زمونږ سره د ښې رويې وعده هم راکړل شوېده ؟

مور مبارکې يې ورته وويل :

بچيه ته پخپله خپل حالت ته وگوره که ته چېرته په حق سره جنگېږې نو خپل جنگ روان وساته او بالکل دشمن ته د تسليم سر مه ښکته کوه ځکه ستا ډېرو ملگرو ددې حق لپاره خپل ځانونه قربان کړي دي او که چېرته ته د کوم دنيايي مقصد لپاره جنگ کوي نو په زمکه به د الله ① په بندگانو کې تر تا بد بخت بنده کوم يو وي چې په خپله دې ځان په هلاکت کې واچولو او نور ملگري دې هم هلاک کړل او يا دې هلاکت ته نېږدې کړل او اوس که ستا دا عذر وي چې زه د الله ① لپاره جنگېدم لکن اوس مې ملگرو پرېښودم يوازې شوم نو ياد لره چې د الله ① مخلصو بندگانو هېڅکله داسې نه دي کړي چې په هغوی مشکلات راغلي وي نو دوی د ښمن ته تسليم شوي وي ته تر څه وخته پورې په دنيا کې ژوند کول غواړې؟ مرگ خو خامخا يوه ورځ راځي څه لار شه په حق باندې ځان قربان کړه په دنيا کې له ژوند څخه په حق قربانېدل غوره دي .

چې د مور دا ځواب يې واورېدو حضرت عبد الله بن زبیر ⑧ ورته وويل :

زه صرف په دې ډارېږم که دشمن ما مړ کړي زما

شکل به خراب کړي او په دار به یې وځړوي .
 مور یې ورته وویل کله چې کوم حیوان قتل کړل
 شي بیا دهغه نه چې څرمن ویستل کیږي مړه حیوان
 ته ورڅخه هېڅ ډول تکلیف نه رسیږي څه لار شه د
 الله ① نه مرسته وغواړه او په پوره طریقې سره
 خپل کار وکوه زه به په هر حالت کې صبر کوم
 که ته چېرته زما څخه وړاندې له دنیا څخه رخصت
 شوې نو زه به صبر کوم او که ته چېرته کامیاب
 شوې نو په کامیابي به دې خوشحالي کوم .
 دا خبرې یې ورته وکولې او خپل زوی یې رخصت
 کړو .

قاسم بن محمد رحمه الله فرمایي ما د عبد الله بن
 زبیر ⑧ نه واورېدل هغه فرمایي : ما داسې سخي
 ښځې نه دي لیدلي لکه حضرت عائشه او حضرت
 اسماء رضی الله تعالی عنهما لکن د دوی په سخا کې
 فرق وو حضرت عائشې رضی الله تعالی عنها به مال
 سره جمع کولو او چې کله به یې یو څه سره جمع
 کړو بیا به یې په مناسب ځای کې مصرف کړو او
 حضرت اسماء رضی الله تعالی عنها ته به چې څه په
 لاس ورتلل په هغه وخت کې به یې صدقه کول او
 هېڅ شی یې نه ذخیره کول .

حضرت فاطمه بنت المنذر رضی الله تعالی عنها
 فرمایي کله به چې حضرت اسماء رضی الله تعالی
 عنها بیمار شوه نو ددې به چې غلامان وو هغه
 به یې ازا د کړل .

امام واقدي رحمه الله فرمايي : حضرت سعيد بن مسيب رحمه الله به د خوبونو تعبير په ډېر ښه ډول سره کولو او دا يې د حضرت اسماء رضی الله تعالی عنها څخه زده کړی وو او هغې مبارکې د خپل والد محترم **8** څخه زده کړی وو .

حضرت شعيب بن طلحة د خپل پلار نه روايت کوي هغه **8** به فرمايل :

حضرت اسماء رضی الله تعالی عنها به خپل زوی ته هروخت فرمايل : يَا بُنَيَّ، عِشْ كَرِيْمًا، وَمُتْ كَرِيْمًا، لَا يَأْخُذُكَ الْقَوْمُ اَسِيْرًا (يعني اى بچيه د عزت ژوند د نصيب شه د عزت مرگ د نصيب شه او خپلو دشمنانو ته ژوندی په لاس ورمه شي) .

الله **1** ورته لوی زړه ورکړی وو د ډېرو سړيو نه يې غيرت زيات وو حضرت هشام بن عروة **8** فرمايي يو وخت چې په مدينه منوره کې غله پيدا شول د سعد ابن العاص **8** په زمانه کې دې مبارکې يو لوی خنجر ورسره ساتلی وو او چې کله به ویده کېده تر سر به يې لاندې کولو .

کله چې عبد الله بن زبیر **8** ددې مبارکې رضی الله تعالی عنها زوی په شهادت ورسول شو دهغه نه دا په يو څو ورځو وروسته وفات شوه دا چې سخته بېماره وه پدې وخت کې حجاج په عبد الله بن زبیر **8** باندې کړی ورو ورو تنگوله نو زوی يې

پوښتنې ته راغلو ورته ویل یې موري څنگه یې؟

دې ورته وویل بيماره يم په تکلیف کې يم .
عبد الله بن زبیر ⁸ په خوش طبعي کې ورته ویل :
څه په مرگ کې عافیت (له دردونو څخه جوړ والی دی) .

دې رضی الله تعالی عنها ورته وویل : ته لکه چې زما مرگ غواړې مه یې غواړه .

بیا یې وخنډل او ورته یې وویل : زما د قسم وي چې ترڅو مې مرگ ته زړه نه کیږي ترڅو ستا حال معلوم نه شي چې یا د فتح په نصیب شي زه به خوشحاله شم او یا د شهادت نصیب شي زه به ورباندې صبر وکوم .

حضرت ابن ابي ملیکه فرمایي زه وروسته ددې چې حضرت عبد الله بن زبیر ⁸ په شهادت ورسول شو ورغلم هغې راته وویل : آوړېدلي مې دي چې عبد الله ⁸ په دار کړل شوی دی الله ¹ د ما تر هغه وخته پورې نه مړه کوي چې ترڅو ماته د هغه جسد مبارک را ونه رسیږي زه به یې په کفن کړم او خدمت به یې وکوم وروسته مو بیا ورته راوړو پداسې حالت کې چې نظر یې بالکل کار پرېښودی وو په خپل لاس یې هغه ته کفن ور وا غوستلو د یو بل روایت له مخې چې مونځ یې هم ورباندې وکولو او ددېنه وروسته یوه هفته نه وه تېره

شوې چې دا هم وفات شوه .

نو چې د خپل زوی عبد الله ⁸ د شهادت نه وروسته په یو څو ورځو کې وفات شوېده نو د هغه د تاریخ نه ددې تقریبي تاریخ هم معلومیږي او دهغه ⁸ شهادت د هجرت په ۷۳ کال د جمادی الاول په اولسم تاریخ وو .

او د ټولو مهاجرینو آخري انسان وو چې وفات شو رضی الله تعالی عنها و عن جمیع المهاجرین و الانصار

د حضرت اسماء رضی الله تعالی عنها څخه دا حدیث نقل شوی دی چې دا رسول الله ﷺ فرمایل :

زه به په حوض باندې ولاړ وم انتظار به کوم چې په تاسې کې څوک هلته راځي .

لکه مخکې چې تېر شول د ځوانۍ په شروع کې په ایمان مشرفه شوې وه ډېره زیاته تقوی لرونکې وه په ځوانۍ کې یې خپل اندامونه له گناه څخه وساتل او کله یې چې عمر زیات شو نو الله ^① یې ټول اندامونه له بیماریو څخه وساتل د سلو کلونو په عمر کې وفات شوه او تر مرگه پورې یې غاښ نه وو غورځېدلی (سبحان الله)

حضرت خولة بنت ازور رضی الله تعالی عنه

د ځينې رواياتو له مخې د جليل القدر صحابي
 ضرار بن ازور ⁸ خور وه مجاهده بنخه وه په
 مختلفو جنگونو کې د مجاهدينو سره په جنگ کې
 شريکه شوېده هلته يې د زخميانو درملنه او
 زخميانو ته اوبه ورکول او نور خدمتونه يې کړي
 دي په شهادت او غيرت کې تر ډېرو سړيو څخه
 وړاندې وه ددې د غيرت دوه قصې ددې سلسلې په
 شپږم کتاب کې هم تېرې شوې وې زه يې دلته د
 موضوع د تکميل په موخه را گرځول غواړم .

کوم وخت چې حضرت خالد بن وليد ⁸ دمشق محاصره
 کړی وو وليدل شول چې له مسلمانانو څخه په
 پناه ځای کې خلک گديري مسلمانانو پدې اړه
 تحقيقات وکول نو ښکاره شوه چې دوی خوشحال دي
 د مرستې لپاره يې يو لوی لښکر را روان دی
 حضرت خالد بن وليد ⁸ د پنځه سوه آسونو سپاره
 کسان را غونډ کړل او دوی ته يې وظيفه ورکړه
 چې د نوي لښکر مخه ونيسي او هغوی پرې نه ږدي
 چې په دمشق کې د محاصره کسانو سره مرسته وکوي
 د دوی په مشري کې يې حضرت ضرار بن ازور ⁸
 مقرر کړو او دا کسان يې مخې ته وړ ولېږل حضرت
 ضرار ⁸ خپل کسان د هغوی د راتلو په لاره کې
 ورته پټ کړل او کمين يې ورته ونيولو چې کله
 روميان د دوی مينځ ته شول پنځه سوه کسانو
 وربانې په يو دم حمله وکوله ډېر زيات روميان

ووژل شول او حضرت ضرار هم په ز خمي حالت کې ژوندی اسیر شو .

کله چې حضرت خالد بن ولید ⁸ ته خبر راغلو چې حضرت ضرار یې ژوندی ونیولو نو په خپل ځای باندې یې حضرت میسره بن مسروق ⁸ خلیفه پرېښودو او پخپله د هغه لشکر مخې ته ورغلو چې کوم په دمشق کې د محاصره کسانو مرستې ته را روان وو او همدې کسانو حضرت ضرار اسیر کړی وو پدې ډله کې چې دوی ور روان وو یو جنگیالی ښکاره کېدو چې په حجاب کې وو مخ یې نه ښکاره کېدو په جنگي لباس باندې پوښلی وو صرف دوه سترگې یې ښکاره کېدلې او په یوه لور او تکره آس سپور وو حضرت خالد بن ولید ⁸ چې څومره د کسانو څخه پوښتنه وکوله چاته ددې جنگیالي په اړه معلومات نه وو خو په جنگ کې یې داسې حرکت کولو چې فکر کېدو دا خالد بن ولید ⁸ دی په ډېره مېړانه سره یې حمله کوله او په ډېره مېړانه سره یې د دشمن سر پرې کولو او دا دواړه د خالد بن ولید ⁸ خصوصیتونه وو جنگ په سختي سره روان وو لکن د خالد بن ولید ⁸ پدې جنگیالي باندې نظر وو چې د جنگ سختي لحظې لږ په قرار شوې نو حضرت خالد بن ولید ددې کس سره مخامخ شو چې دواړه په آسونو باندې سپاره وو او پوښتنه یې ترې وکوله چې نوم دې څه دی او د

کوم ځای یې څوک یې؟ هغه جنگیالی د حضرت خالد بن ولید په ځواب کې پټه خوله وو خلکو ورته وویل امیر لږ څخه ستا په اړه پوښتنه کوي او ته چپ یې؟

جنگیالی بیا سر ښکته کړو او ویې ویل زه خوله بنت ازور د حضرت ضرار ⁸ خور یمه کله چې ماته معلومه شوه چې هغه ژوندی نیول شوی دی نو مې صبر ونشو او د خپل ورور د خلاصولو لپاره د جنگ میدان ته را غلم .

حضرت خالد بن ولید ⁸ ورته ویل : خوله خورې ته لاړه شه خپلې خیمې ته ترڅو چې مونږ ضرار د دوی له لاسه را خلاص کړی نه وي مونږ په آرام نه کینو هغه خو د اسلامي لښکر یوه قیمتي سرمایه ده ته بېغمه شه او ورته ټینګ شو تردې چې هغه یې ولېږله هغه خپلې خیمې ته لاړه هلته نورې خويندې هم وې چې د اسلامي لښکر سره د زخمیانو د درملنې او خدمت لپاره راغلې وې . او د پوره کوښښ نه وروسته حضرت ضرار د کفارو له لاس نه را خلاص شو .

د د مشق د محاصرې په وخت کې یو رومي مشر بطروس مسلمانانو ته دوکه ورکړه او څو زنانه یې په دوکه سره د سوريې د حمص ښار سره نږدې ونيولې چې په دوی کې په پورتنۍ قصه کې یاده کړل شوې حضرت خوله رضي الله تعالی عنها هم وه دا یې د نهر استریاق په لوري روانې کړې له بله پلوه د مسلمانانو فوځونو سالار حضرت خالد بن

وليد ⑧ ته چې دا خبره معلومه شوه په ډېره تادي سره يې دوه زره كسان له ځان سره ملگري كړل او د نهر استرياق په لوريې حركت وكولو نهر ته له رسېدلو سره د روميانو لښكر دمه وكوله پدې ځاى كې يې مسلمانانو ښځو ته وويل تاسې به زمونږ سره واده وكوئ او دهغې نه وروسته به د دنيا هر نعمت ستاسې په وړاندې وي او حضرت خوله رضى الله تعالى عنها ته پطروس چې ډېر مالدار وو او د ډېرو روميانو په سر مشر وو د خپل ځان لپاره رغبت وركولو چې له ده سره واده وكوي او هر ډول ترغيث يې وركولو د پطروس د ډېرو ترغيثي خبرو په ځواب كې حضرت خوله رضى الله تعالى عنها ورته وويل :

زما چې وس شي پدې لرگي باندې زه ستا سر ماتوم زه تا د خپلو مېړو د څرولو لپاره هم نه نيسم ته خو لا دا وايي چې زه لتا سره واده وكوم .

پدې وخت كې حضرت خوله رضى الله تعالى عنها نورو ښځو ته وويل چې كه بل څه نشته ددې خيمي لرگي خو شته راځئ چې دا ټول را وباسو او ددې روميانو سپيو سرونه ورباندې مات كړو لکن په خپلو ځانونو او په خپل قوم باندې خو د بيغیرتي داغ پرې نه ږدو .

دوى لرگي را وويستل او د روميانو سره يې وهل ورباندې شروع كړل او پدې كې درى روميان د لرگيو په وهلو وهلو سره ووژل شول ترڅو چې د نور لښكر د دوى خوا ته مخه كېدله او دوى يې بيا نيولي د حضرت خالد بن وليد ⑧ د كسانو د تكبير اوازونه د فوځيانو تر غوږونو را

ورسېدل په داسې حالت کې چې د خالد بن وليد **8** سره موجود ۲۰۰۰ مومنان د غیرت نه دغصې آخري حد ته رسېدلي وو په دشمن يې داسې حمله وکوله چې يو يې هم د خطر په نوم په دنيا کې کوم شي نه پېژندل سخت جنگ وشو هېڅ هم نه ښکاره کېدل صرف يو گرد وو چې له زمکې نه پورته کېدو تردې چې ډېر زيات روميان ووژل شول او پاتې يې له ميدان څخه په تېښته بريالي شول او مسلماني خويندې په امان ددوی له لاسه را خلاصې کړل شوې .

دا مبارکه د حضرت عثمان **8** د خلافت په زمانه کې وفات شوه .



حضرت عاتکه بنت زید رضی اللہ تعالیٰ عنها

نسب یی :

عاتکه بنت زید بن عمرو بن نفیل بن عبد

العزى بن رباح بن عبد

الله بن رزاح بن عدي بن كعب بن لؤي بن غالب بن فهر بن ما

لك بن قريش بن كنانة بن خزيمة

بن مدركة بن إلياس بن مضر بن نزار بن معد بن عدنان

د حضرت سعيد بن زید ⁸ خور وه او سعيد بن زید

دهغه لسو کسانو له جملې څخه وو چې په دنیا کې

د جنت زېری ورکړل شوی وو .

دې مبارکې رضی اللہ تعالیٰ عنها ته زوجة ا

لشهداء (د شهیدانو مور) هم ویل کیږي دا

مبارکه چې په اسلام مشرفه شوه نو الله ^① ورته د

هجرت شرف هم ور په برخه کړو هجرت یې وکولو د

عبد الله بن ابي بکر ⁸ سره یې واده وکولو هغه

مبارک په غزوة طائف کې د مکې مکرمې د فتح په

کال زخمې شو څه وخت وروسته هغه زخم خراب شو

بیا د همدې زخم له امله په شهادت ورسېدو

بیا یې د هجرت په دولسم کال د حضرت عمر ابن

الخطاب ⁸ سره واده وکولو دده مبارک نه یې

ډېر علم زده کړو او دده د تقوی او زهد نه یې

ډېره استفاده وکوله بیا هغه ⁸ هم د ابي لؤ

لؤ په خنجر باندې د هجرت په ۲۳ کال د ذی الحجې په ۲۶ باندې شهید کړل شو بیا یې د حضرت زبیر ابن العوام سره واده وکولو هغه هم په ۳۶ هجري کې په کوفه کې شهید شو د مانځه په حالت کې عمرو بن جرموز کس له شا نه ووهلو ، بیا یې د محمد بن ابی بکر سره واده وکولو هغه په مصر کې د هجرت په ۳۸ کال د معاویة بن خدیج په لاس شهید شو ویل کیږي چې دې مبارکې رضی الله تعالی عنها پدې وخت کې ویل زه له بل چا سره واده نه کوم که زه د ټولو خلکو سره واده وکوم دا ټول به هم مړه شي لکن ددېنه وروسته یې بیا د حضرت حسین ⁸ سره واده وکولو هغه په کربلا کې په شهادت ورسیدو ددېنه وروسته به ددې په اړه ویل کېدل څوک چې شهادت غواړي نو د عاتکه رضی الله تعالی عنها سره دې واده وکوي ددېنه وروسته مروان بن الحکم وغوښته لکن دې مبارکې له واده نه انکار وکولو او ویې فرمایل ږ: د رسول الله ﷺ د خاندان څخه وروسته بله سخرگنی جوړول نه غواړم د یوه روایت له مخې د زبیر بن العوام نه وروسته حضرت علي ⁸ وغوښته لکن دې مبارکې ورته وویل : زه لتاسره واده نه کوم ځکه زه نه غواړم چې ته هم شهید شي د یو روایت له مخې دا خبره صحیح نه ده چې د حضرت حسین ⁸ سره یې

واده كړی وو ځكه هغه وروسته شهيد شو او ددې مباركې په اړه ويل كيږي چې د حضرت معاوية رضي الله تعالى عنه په وخت كې د هجرت په ٤١ كال كې وفات شوه .

فاطمة بنت الخطاب رضي الله تعالى عنها

نسب يې :

هي فاطمه بنت الخطاب بن نفيل بن عبد العزي بن رباح بن عبد الله بن قرط بن عدي بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان.

مور يې : حنتمة بنت هاشم بن المغيرة القرشية المخزومية

كنية نوم يې ام جميل وو لقب يې اميمة وو د حضرت امير المؤمنين عمر بن الخطاب ⁸ خور وه او د حضرت سعيد بن زيد ⁸ مېرمن وه لكه مخكې چې تېر شول حضرت سعيد بن زيد هغه كس وو چې په دنيا كې د جنت زېرى وركړل شوى وو د حضرت فاطمې بنت خطاب د حضرت سعد نه يو ماشوم وو عبد الرحمن نوميدو .

او دې مباركې هغه وخت خپل نوم په زرينو كړشو په تاريخ كې ثبت كړو كله چې د خپل ورور د

اسلام لپاره سبب شوه او د ورور اسلام يې د اسلام د ترقي او د ښکاره کولو لامل شو د حضرت حمزة اسد الله و اسد رسوله ⑧ د اسلام نه درې ورځې وروسته قريشو ددې لپاره مشوره کوله چې هره ورځ د محمد ﷺ د خبرو له امله په مکه کې يوه نوې مشکله ورځ وي نو ښه داده چې محمد ﷺ قتل کړل شي او ددې ټولو خبرو بنياد به ختم کړل شي ددې کار لپاره عمر ابن الخطاب شو او دا کار يې په غاړه واخستو څرنگه چې هغه يو تکړه ځوان وو نو کوم کار به يې چې په غاړه واخيستو په هغه کې به بريالی راتلو نو ټولو کفارو فکر کاوه چې ښکاري محمد ﷺ به تر سبا پورې ژوندی پاتې نه شي عمر ابن الخطاب د لوڅي تورې سره په رسول الله ① پسې ور روان وو چې په لاره کې نعيم ابن عبد الله المخزومي ورڅخه دده د قصد او عزم پوښتنه وکوله ده ورته وويل څم د محمد ﷺ په قتل پسې .

هغه ⑧ ورته وويل : ته دهغه په دعوت دومره غصه يې او ستا خپل آوښي حضرت سعيد او ستا خور فاطمې رضي الله تعالى عنهما چې اسلام قبول کړی دی په هغه باندې هېڅ غصه نه درځي؟ ددې خبرې په آوړېدو سره يې رايه بدله شوه او سيده د خپلې خور کور ته لاړو د کور نه بهر يې غور ونيولو

چې د قران كريم تلاوت كېدو او قران زده كول كېدو پدې سره نور هم غصه شو چې دوى ورته دروازه خلاصه كړه په خپل آوښي يې د وهلو شروع وكوله او سخت سخت يې ووهلو كله يې چې خپل خاوند په داسې حالت كې وليدو نو فاطمه بنت الخطاب رضی اللہ تعالیٰ عنہا هم په جذباتو كې راغله ورته يې وويل :

ای عمره ای زما وروره څه چې کول غواړي وکوه مونږ اوس اسلام قبول کړی دی او كله به هم بېرته د كفر خوا ته ور ونه گرځو دې يوې جملې د عمر ابن الخطاب ټول ژوند بدل کړو او پخواني يې هرڅه د زړه څخه ووتل يوه لحظه غلې وو بيا يې خور ته وويل : ښه ده تر اوسه پورې چې تاسې څه لوستل هغه ماته راکړئ دوى ورته وويل مونږ په هغه باندې لتا څخه ډاږير و حضرت عمر ⁸ ورته په خدايانو باندې قسم

وکولو چې مه ډاږېږئ ماته يې راکړئ كله يې چې وگورم بېرته يې درکوم خور ئې ورته وويل : ته اوس پاک نه يې ته به اول غسل وکوي نو بيا به زه دا تاته درکړم بې اودسه ددې سره لاس لگول نا روا دي حضرت عمر ⁸ اودس وکولو او بيا يې په قران كريم كې شروع وكوله ويې ويل :

بِسْمِ اللَّهِ الرَّحْمَنِ الرَّحِيمِ : طه ﴿١﴾ مَا أُنزِلْنَا عَلَيْكَ

أَلْفَرَّانَ لِيَتَشَقَّى ﴿٢٦﴾ إِلَّا تَذَكَّرَ لِمَنْ يَخْشَى ﴿٢٧﴾ تَنْزِيلًا

مِمَّنْ خَلَقَ الْأَرْضَ وَالسَّمَوَاتِ الْعُلَى ﴿٢٨﴾ الرَّحْمَنُ عَلَى الْعَرْشِ

أَسْتَوَى ﴿٢٩﴾ حضرت عمر ⑧ پدې وخت کې وويل دا

خومره ښه کلام دی حضرت عمر ⑧ فرمایي ما چې دا وويل نو حضرت خباب بن الارت چې کله زما د دروازې ټکول آورېدلي وو پټ شوی وو هغه را پا خېدو او راته یې وويل پرون رسول الله ﷺ دعا کوله چې یا الله ① اسلام ته په دوو عمرونو کې (عمر بن الخطاب عمرو ابن هشام (ابي جهل)) باندې د اسلام تائید وکوه حضرت عمر ⑧ ورته فرمایي ماته رسول الله ﷺ را وښايه دوی ورته دا رالارقم ور وښودو کله چې حضرت عمر ⑧ دروازه و ټکوله د دروازې له سوريو څخه چې وکتل شول عمر ⑧ ولاړ دی او توره یې په لاس کې ده صحابه وو ورمونده کړه رسول الله ﷺ ته یې وويل عمر راغلی دی په دروازه کې ولاړ دی او توره یې په لاس کې ده ..

حضرت حمزة ⑧ ورته را پاڅېدو ورته یې وويل : اجازه ورکړئ چې راشي که د خیر په نیت راغلی

وي نو ورته و به رسيږي او که د شر په نیت راغلی وي نو د همدې په توره به یې مونږ ووژنو (دا داسې خبره وه چې د ټولو مسلمانانو زړونو ور باندې اوبه و څښلې او ډېر پرې خوشحال شول او په مسلمانانو کې همدا یو د الله ① او دهغه د رسول زمرې وو چې دا خبره یې کولې شول) رسول الله ﷺ امر وکولو چې دروازه ورته خلاصه کړئ هغه را ننوتلو او په اسلام مشرف شو ددې واقعي لویه او بنيادي برخه یې د همدغې خور حضرت فاطمې بنت الخطاب اسلام وو.

دا مبارکه له یوه پلوه زیاته زړوره وه او له بله پلوه د راز په ساتلو کې یې بې ساري کوشښ کاوه او د اسلام په شروع کې یې د یو ښه داعي په ډول کار کولو هغه وخت چې د کفارو یوه ټولې په رسول الله ﷺ او په ابې بکر صدیق ⑧ باندې حمله وکوله نو حضرت ابې بکر صدیق ⑧ یې په داسې ډول ووهلو چې بې هوښه شو کور ته نقل کړل شو د حضرت ابې بکر صدیق ⑧ مور په اسلام نه وه مشرفه شوې نو چې د بې هوښي نه یې سترگې را پورته کړې د مور نه یې پوښتنه وکوله: د رسول الله ﷺ څه حال دی؟ مور یې ورته وویل ستا د ملګري په اړه راته معلومات نشته ده ⑧ خپلې مور ته وویل ورشه د ام جميل بنت عمر ⑧ نه

پوښتنه وکوه چې رسول الله ﷺ څنگه دی؟ ام الخير
 د ابی بکر صديق **8** مور راغله حضرت فاطمې بنت
 خطاب رضی الله تعالی عنها ته یې ویل ا بو بکر
 پوښتنه کوي چې رسول الله ﷺ څنگه دی؟ دې ورته
 ځواب ورنه کړو بلکه ورته یې وویل : زه نه يم
 خبره چې محمد بن عبد الله او ابو بکر څوک دي او
 زه ورڅخه نه يم خبره که ته غواړې زه به لتا
 سره ستا د زوی خوا ته لاره شم ویې گورم چې دا
 ته څوک یادوې نو مور یې ورته وویل سمه ده
 راځه لما سره لاره شه کله چې ورغله حضرت ابی
 بکر صديق **8** یې په داسې حالت کې ولیدو نو یې
 وویل : الله ... دې فاجرانو فاسقانو لتاسې سره
 داسې څه کړي دي الله ^① د له دوی نه انتقام
 واخلي هغه **8** ورڅخه پوښتنه وکوله رسول الله ﷺ
 څنگه دی؟ دې مبارکې رضی الله تعالی عنها ورته
 وویل : دا ستا مور ده هغه آوري؟ حضرت ابو بکر
 صديق **8** ورته وویل : خیر دی پرواه نه کوي
 ووايه بیا دې ورته وویل هغه ﷺ جوړ روغ او
 صحیح سلامت دی ده مبارک **8** بیا پوښتنه وکوله
 : چېرته دی؟ حضر فاطمې بنت الخطاب ورته وویل
 : په دار الارقم کی دی .
 حضرت فاطمة بنت الخطاب رضی الله تعالی عنها
 ډېره هوښیاره تکره او د خپل خاوند سره

وفاداره ښځه وه کله چې د حضرت خباب بن الارت په دعوت باندې ددې خاوند اسلام ته تيار شو نو د رسول الله ﷺ په خدمت کې حاضر کړل شو او په اسلام مشرف شو کله چې کورته راغلو نو خپلې بي بي ته يې دا قصه کوله چې نوی دين مې واورېدو او نوی پيغمبر مې وليدو نو بي بي ورته په پوره توجه سره غوړ نيولی وو ده لا خپله قصه پوره کړې نه وه چې حضرت فاطمه رضي الله تعالى عنها مسلماننه شوه بيا به حضرت خباب بن الارت د يوڅه وخت لپاره کورته ورته راتلو او دوی ته به يې اسلام او قران ور زده کولو پدې ورځ چې حضرت عمر ⁸ په آخري ځل د کفر په حالت کې د دوی کورته راغلی وو په هغه وخت کې هم حضرت خباب د دوی په کور کې وو او دوی ته د علم د ورښودنې لپاره راغلی وو.

حضرت فاطمې رضي الله تعالى عنها د رسول الله ﷺ نه حديث نقل کړی دی هغه فرمايي : رسول الله ﷺ فرمايل : زما امت به تر هغه وخته پورې په خير وي ترڅو چې د دوی په فاسقو علماوو، په بي علمه قاريانو او ظالمانو حاکمانو کې د دنيا سره مينه نه وي پيدا شوې او کله چې دا شی پکې پيدا شول نو بيا زه ددينه ډارېرم چې يو عام عذاب به په دوی باندې راشي .

أسماء بنت عميس رضی الله تعالی عنها

دا د قدر وړ صحابیه حضرت اسماء بنت عميس بن معد بن الحارث بن تيم بن كعب بن مالك بن قحافة بن عامر بن ربیعة بن عامر بن معاوية بن زيد بن مالك بن بشر بن وهب الله بن شهران بن عفرس بن خلف بن خثعم بن أنمار، الشهرانية الخثعمية وه ام عبد الله ورته ويل كيدل د اسلام په تاريخ كې د دوه لويو هجرتونو شرف الله ① وركړی وو (حبشي او مدينې ته) والد يې عميس بن معاذ وو او مور يې هند بنت عوف بن زهير د حضرت حمزة ⑧ مېرمن سلمی بنت عميس يې خور وه د رسول الله ﷺ يو په بله پسې ام المؤمنين حضرت ميمونة بنت الحارث ا و زينب بنت خزيمة رضي الله تعالى عنهما يې خوراني وې بله خور يې ضرت لبابة الصغرى وه د خالد بن وليد خور بله خور يې ام الفضل وه د حضرت عباس ⑧ مېرمن هغه وخت په اسلام مشرفه شوې وه چې د اسلام شروعات وو او تردې دمه مسلمانان لا دار الارقم ته نه ووتلي (مخكې تير شوي دي چې دار الارقم په مکه مكرمه كې د مسلمانانو لمړی مركز وو دا د يو صحابي كور وو رسول الله ﷺ به پدې كور كې پاتې كيدلو او ډېر زيات صحابه ه دلته په اسلام مشرف شوي دي او ډېرو صحابه وو پدې كور كې دين زده كړی دی) .

دا مبارکه د جلیل القدر صحابي د رسول الله ﷺ د تره د زوی حضرت جعفر طیار ⁸ مېرمن وه او له هغه سره یې حبشې ته هجرت کړی وو په کومه ورځ چې حضرت جعفر ⁸ په موته کې په شهادت ورسېدو رسول الله ﷺ د دوی کور ته په مدینه منوره کې ورغلو ورته یې وویل : د جعفر ماشومان چېرته دي؟ هغه ورته راغلل ټول یې له ځان سره یو ځای کړل او د ټولو سره یې مینه وکوله بیا یې له سترگو نه اوبښکې راغلې ... دې مبارکې رضی الله تعالی عنها له رسول الله ﷺ څخه پوښتنه وکوله داسې ښکاریږي لکه د جعفر په اړه چې تاته څه خبر رسېدلی وي؟ رسول الله ﷺ ورته و فرمایل : هو! ... هغه ⁸ نن شهید شو هغه له رسول الله ﷺ نه پاڅېده او ژړل یې ښځې ورته را ټولې شوې رسول الله ﷺ به ورته ویل د غم په حالت کې بدې خبرې مه کوه فریاد مه کوه سینه مه وهه بیا یې ورته وویل : په جعفر دې ژریدونکې وژاري (رښتیا د ژړا وړ وو)

کله چې د رسول الله ﷺ خواښې او د حضرت ابی بکر صدیق ⁸ مېرمن حضرت ام رمان رضی الله تعالی عنها په حق ورسېده نو رسول الله ﷺ اسماء بنت عمیس ورته نکاح کړه بیا هغه هم وفات شو .. کله چې

د رسول الله ﷺ لور بي بي فاطمة وفات شوه نو د حضرت علي ⑧ سره يې نکاح وکوله او پدې وخت کې يې ماشوم زوی وو دهغه پالنه هم بيا حضرت علي ⑧ وکوله محمد بن ابي بکر ⑧ بيا وروسته د حضرت علي ⑧ ښه ملگری او په هر کار کې ښه مرستندوی وو او دا مبارکه بيا تر وفات پورې د حضرت علي ⑧ سره وه .

دا مبارک زوی يې هم په ځوانۍ کې شهيد کړل شو دا مبارکه رضی الله تعالی عنها ورباندې ډېره زیاته و ځورېده او هرکله به چې ډېره غمجنه شوه په کور کې يې د ننه وړوکی جومات وو هلته به لاړه په مانځه به و درېده مونځ به يې وکولو .

دا مبارکه رضی الله تعالی عنها فرمایي کله چې حضرت عائشة رضی الله تعالی عنها ناوې وه زه ورسره وم چې رسول الله ﷺ ته مو وروستله د رسول الله ﷺ په کور کې يو جام وو په هغه کې شودې وي اول ترېنه رسول الله ﷺ و څښلې بيا يې حضرت عائشې رضی الله تعالی عنها ته ونيولې هغه ترېنه شرمېده نه يې څښلې بيا ما ورته وويل : رسول الله ﷺ درته لاس نيولی دی اوس يې و څښه بيا يې ترېنه و څښلې بيا ما ترېنه وڅښلې بيا رسول الله ﷺ راته وويل چې اوس يې نورو ښځو ته ورکړه چې

هغوی یې هم ترېنه و څښي نورو ښځو وویل : مونږ مړې یو نه یې څښو

رسول الله ﷺ ورته وویل : درواغ او لوړه مه سره یو ځای کوئ داسې مه کوئ چې تاسې وړې وئ او تاسې وایاست چې مونږ مړې یو بیا رسول الله ﷺ وویل هر درواغ په تاسې پسې درواغ لیکل کیږي حتی چې وړوکي درواغ وي هغه وړوکي لیکل کیږي . کله چې دا مبارکه رضی الله تعالی عنها د رسول الله ﷺ سره ناسته وه رسول الله ﷺ ورته و فرمایل : اسماء دا حضرت جبریل او میکائیل دي جعفر ورسره دی سلام وایي د سلام ځواب یې ورکړه او دی وایي کله چې د مشرکینو سره په جنگ کې زما ښی لاس او چپ لاس دواړه پرې شول اوس الله ① ماته دهغې دواړو لاسونو په بدل کې وزر راکړي دي د جبریل او میکائیل سره هر چېرته آلوژم او د جنت له میوو نه خوراک کوم .

کله چې حضرت اسماء رضی الله تعالی عنها له حبشي نه د حضرت جعفر ⑧ سره په یو ځای مدینې منورې ته راغله نو د رسول الله ﷺ د کور ښځو ته ورغله پوښتنه یې ترې وکوله : زمونږ په اړه په قران کریم کې کوم شی نازل شویدی؟ ښځو ورته وویل : نه .. دا راغله رسول الله ﷺ ته یې وویل: یا رسول الله ﷺ دا ښځې په زیان او نقصان کې دي ..

رسول الله ﷺ ورځخه پوښتنه وکوله ولې؟ دې مبارکې ورته وویل: ځکه په قران کریم کې ښځې داسې په نیکو صفاتو باندې نه یادېږي لکه سړي چې یادېږي.

الله ① دا آیت نازل کړو چې د ښځو ذکر او یاد وو پکې: **إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَانِتِينَ**

حضرت اسماء بنت عمیس رضی الله تعالی عنها فرمایي: رسول الله ﷺ ماته وویل: زه تاته داسې کلمې در وښیم چې ته یې د تکلیف په وخت کې ووايي؟ **الله الله ربي لا أشرك به شيئاً**

دا مبارکه رضی الله تعالی عنها د یو روایت له مخې دې هجرت په ۳۸ او د یو روایت له مخې د هجرت په شپږتم کال وفات شوه الله ① یې د د ټولو مسلمانو میندو سره په جنت کې درجې لوړې کړي.

حضرت ام سلیم بنت ملحان رضی الله تعالی عنها

أم سلیم بنت ملحان الرُمَيْصَاء بنت ملحان بن خالد بن زيد بن حرام بن جندب الأنصارية دا مبارکه په خپل کنية نوم باندې مشهوره وه په

اصلي نوم کې يې اختلاف دی ځينې وايي نوم يې سهله وو يا رميلة ، مليکه وه دېته الغميصاء او الرميضاء هم ويل کېدل د رسول الله ﷺ د خادم او جليل القدر صحابي حضرت انس ⁸ بن مالک مور وه تر اسلام وړاندې يې د مالک بن النضر سره واده کړی وو کله چې د اسلام نور مدينې منورې ته راغلو دا مبارکه رضی الله تعالی عنها په هغه کسانو کې وه چې د اسلام په شروع کې يې د اسلام رڼا ته لبيک ويلي وو او په اسلام مشرفه شوې وه پدې وخت کې يې خاوند له کور نه بهر په سفر تللی وو کله چې راغلو نو يې هغه ته هم وويل چې اسلام قبول کړه هغه ورته په غصه شو ورته يې وويل : ته له خپل دين څخه آوشتې يې؟ دې مبارکې په پوره اطمینان ورته وويل : ما ايمان راوړی دی کله چې حضرت انس ⁸ نوې نوې خبرې شروع کولې دې مبارکې به ورته ويل : ووايه لا اله الا الله ... ووايه : اشهد ان محمدا رسول الله هغه چې نوی ماشوم وو په خپله خوږه او وږه ژبه يې له خپلې مهربانې مور سره هغه کلمې ويلي پلار به يې ورته ويل : دا زما زوی مه راته خرابوه دې مبارکې رضی الله تعالی عنها به ورته ويل : خرابوم يې نه بلکه پوه کوم يې او سموم يې .

حضرت ام سليم رضی الله تعالی عنها غيړتي ښځه وه

کله يې چې خاوند يو ځل له کوره ووتلو يو دشمن يې ورته کمين نيولی وو او ويې وژلو دې مبارکې ته چې خبر را ورسېدو نو يې وويل : زه په خپل مصيبت الله ① ته صبر کوم او دا خپل ماشوم به مې پالم ترڅو چې ده زما سينه خوشې کړې نه وي زه به دی له شودو نه بېلوم او تر هغه وخته به زه بل واده نه کوم ترڅو چې ده ماته اجازه نه وي راکړې .

کله چې حضرت انس ⑧ لږ را لوی شو رسول الله ﷺ ته يې راوستلو ورته يې وفرمايل : که دا زما ماشوم ته د خپل خادم په صفت قبول کړې؟ رسول الله ﷺ چې ددې مبارکې مينه او اخلاص وکتل نو يې ورته وويل صحيح ده ..

له هغې ورځې نه حضرت انس ⑧ د رسول الله ﷺ په خدمت باندې شرافت حاصل کړو خلک ټول ددې مبارکې ددې قربانۍ نه متاثر وو هر چا به يادوله چې د رسول الله ﷺ لپاره يې د زوی ټول عمر قرباني کړو او هغه يې د رسول الله ﷺ خادم کړو ..

لږ وخت نه وو تېر شوی چې ابو طلحه ورته د واده وړانديز په داسې حالت کې وکولو چې هغه تر دې دمه په اسلام نه وو مشرف شوی او په غوښتنه کې يې دېته ډېر زيات او لوی مهر مقرر کړو لکن دې مبارکې ته چې دا خبر ورسېدو سره د

ډېر لوی مهر يې هغه رد کړو او ويل يې زما لپاره مناسبه نه ده چې د يو مشرک سره واده وکوم .

ابو طلحة چې دې مبارکې رضی الله تعالی عنها ته د ډېر لوی مهر وعده کړې وه نو يې گمان نه وو چې دا به ماته نه ووايي لکن بيا هم دې مبارکې ورته نه وويل نو هغه زيات خفه شو او يقين يې نه راتلو چې دده قاصد ده ته ويل ام سليم ستا له واده نه انکار وکولو او په ذهن کې يې ددې خبرې ځای بالکل نه وو چې هغه به ماته نه وایي او سره ددې چې د هغې خاوند نشته ، زه د ښه مال خاوند يم په سمه توگه مې ترېنه نکاح غوښتي ده او ښه تر ټولو خلکو لوړ مهر مې ورته ياد کړی دی نو آخر به نه ولې وایي؟

په همدې بې ځوابه سوالونو کې سبا ورغلو او تر مخکنې مهر يې ورته لوړ مهر ياد کړو چې دی به يې ورکړي حضرت امي سليم رضی الله تعالی عنها ډېر په اطمینان او د پوره ادب سره ورته وويل : ابو طلحة ستا په شان خلک چې چاته د واده بلنه ورکړي څوک يې نه رد کوي (ستا غوښتنه ما رد کول نه غوښتل) لکن خبره صرف داده چې زه يوه مسلمانې ښځه يم او ته تر اوسه پورې کافر سړی يې ته زما لپاره مناسب نه يې.

ده ورته وويل : زه تاته سره او سپين درکوم . دې مبارکې ورته وويل : ستا سره او سپين مې نه

دي په کار زه صرف ستا اسلام غواړم .
 د ځينو رواياتو له مخې يې ورته وويل : ابو
 طلحة تر اوسه پورې ته کافر او زه مسلمان نه يم
 ته اسلام قبول کړه ماته هېڅ مهر مه راکوه زه
 صرف ستا په اسلام باندې هم لتا سره بغير د مهر
 نه واده کوم .

ده ورته وويل : نو زه اوس څه وکوم؟
 دې مبارکې رضی الله تعالی عنها ورته وويل ته
 ورشه رسول الله ﷺ ته .

هغه رسول الله ﷺ ته راغلو او د ام سليم سره يې
 د ټول ما جرا قصه ورته وکوله رسول الله ﷺ ده
 ته اسلام وښودو ده له رسول الله ﷺ سره اسلام
 قبول کړو او رسول الله ﷺ په هماغه مجلس کې ام
 سليم رضی الله تعالی عنها ته په نکاح کړه .

د حضرت انس بن مالک ⁸ نه روايت دی چې رسول
 الله ﷺ فرمايل : ما تر ام سليم نه ښه مهر د چا
 نه دی ليدلی د خاوند اسلام يې مهر وو .

د حضرت ابی طلحة ⁸ سره يې ډېر ښه ژوند وکولو
 او په رښتيا معنا گانو کې د يو بل لپاره
 بهترين خاوند او بهترينه ښځه وو او ښه د
 خوشحالی نه ډک عمر يې سره تېر کړو .

پدې مبارکه باندې د صبر تحمل او هوشیاري
 انتها وه په خاصه توگه چې دې کوم صبر هغه وخت

وکولو کله چې ددې مبارکې یو زوی بیمار وو او حضرت ابو طلحة به چې کله له بهر نه راتلو نو اول به یې د خپل ماشوم په اړه پوښتنه کوله چې څنگه دی؟ او کله به چې دهغه د حال نه خبر شو نو بیا به یې زړه یو څه آرام شو تردې چې یو وخت دی له کور نه بهر ووتلو او هغه زوی مبارک یې رحلت وکولو دې مبارکې د کور نورو غړو ته وویل چې ابی طلحة ته تر هغه وخته پورې څه مه وایاست ترڅو چې زه ورته ونه وایم ... کله چې دی بېرته کورته را ستون شو نو حضرت ام سلیم رضی الله تعالی عنها له خپلو سترگو څخه اوښکې پاکې کړې او له ده سره په خبرو شوه حضرت ابو طلحة د خپلې بي بي نه پوښتنه وکوله چې هلک څنگه دی ؟ هغې رضی الله تعالی عنها ورته وویل هغه ویده دی بیا یې دده په وړاندې ډوډۍ کېښوده او ورسره کېناسته او په خبرو کې ورسره مصروفه شوه بیا یې ورته وویل:

ابو طلحه زه لتا څخه یوه پوښتنه کوم .

حضرت ابو طلحه **8** ورته وویل : هو! څه پوښتنه ده وکوه .

دې رضی الله تعالی عنها ورته وویل : که څوک زما سره کوم شی د امانت په ډول کېږدي بیا یو څه وخت وروسته راشي هغه لما څخه وغواړي نو هغه ته یې خپل امانت ورکول ښه خبره ده او که نه ورکول؟

ابو طلحه **8** ورته وویل : خامخا دهغه امانت ورکول ضروري دي دهغه خپل امانت دی .
 بي بي رضي الله تعالى عنها ورته وویل : بيا په هغه امانت پسې خفه کېدل په کار دي او کنه؟
 ابو طلحه **8** ورته وویل : نه ... په هغه امانت پسې خفه کېدل بالکل مناسب نه دي هغه هسې هم د بل چا شی وو او هغه خپل شی واخيستو .
 بيا بي بي رضي الله تعالى عنها ورته ويل چې داسې ده نو الله **1** چې مونږ ته کوم امانت زمونږ زوی راکړی وو هغه يې بېرته را څخه واخيستو او هغه وفات شو ابو طلحه **8** خو خفه شو لکن څه يې هم ونه ويل او نه يې څه ډول فرياد وکولو صرف صبر يې وکولو .

کله چې سبا شو د رسول الله ﷺ په مجلس کې حاضر شو هغه ﷺ ته يې قصه وکوله رسول الله ﷺ ورته و فرمايل : ابو طلحه الله **1** دې دا شپه ستا لپاره د برکت شپه کړي هماغه وو چې له دې شپې نه الله **1** حضرت ابو طلحة **8** ته بل ماشوم ورکړو کله چې هغه پيدا شو حضرت ابو طلحة **8** ډېر زيات ورته خوشحال وو په غېږ کې يې واخيست او رسول الله ﷺ ته يې په مجلس کې حاضر کړو رسول الله ﷺ د هغه ماشوم نوم عبد الله کېښودو او په

حضرت ابو طلحة **8** یو وخت د هغه کسانو څخه وو چې ډېر زیات مال یې درلود لکن یو وخت داسې ورباندې راغلو چې هرڅه یې د الله **1** په لاره کې مصرف کړل او دهغه ټول مال په بدل کې یې ثوابونه جمع کړل بیا به یې په کور کې صرف دومره څه وو چې دوی ورباندې ژوندي وو او همدا حال د رسول الله ﷺ د کور هم وو حضرت عائشه رضی الله تعالی عنها فرمایي زمونږ په کور کې به ډېرې داسې ورځې تېرېدلې چې اور به مو نه بلولو بلکه که به پیدا شول نو خورما او اوبه مو خوراک وو په همداسې وخت کې یو کس مېلمه له لرې ځای نه راغلو نو رسول الله ﷺ خپل کور ته احوال ولېږلو که د خوراک څه شی له چا سره وي چې مېلمه ته یې ورکړو؟ لکن ځواب راتلو چې هېڅ داسې شی نشته نو رسول الله ﷺ په ناستو څو صحابه وو کې یاد کړل دا مېلمه به د شپې څوک له ځان سره مېلمه کړي؟ حضرت ابو طلحة **8** پداسې حالت کې د مېلمه مېلمستیا ته تیار شو چې دده په کور کې هم څه شی نه وو او د مېلمه نه وړاندې خپل کور ته ورغلو حضرت ام سلیم رضی الله تعالی

عنها د صبر او تقوى توتې او ژوندي مثال ته
 يې وويل په کور کې څه شې شته چې د رسول الله ﷺ
 مېلمه ته يې ورکړو ؟ دې مبارکې ورته وويل صرف
 دومره څه شته چې اوس يې ماشومانو ته ورکړم
 ده مبارک ⑧ ورته وويل : هغه ماشومان په څه
 شي باندې غلط کړه او ويده يې کړه او خوراک به
 مېلمه ته ورکړو چې کله خوراک زما او د مېلمه
 په مخ کې کېښودل شو نو ته به ددې لپاره چراغ
 ته ورشي چې سم يې کړې هغه به گل کړې نو زه به
 خپل لاس ونيسم او خوراک به ټول مېلمه ته
 پرېږدم پداسې حالت کې چې هغه به فکر کوي زه
 يې هم ورسره خورم نو مېلمه به مور شي او که
 زه يې هم وخورم نو بيا خو هغه د مېلمه نه بس
 کيږي دوى همداسې وکول رسول الله ﷺ سبا په مجلس
 کې ويل : تېره شپه الله ① ابو طلحة او ام سليم
 ته تعجب کړى وو ، ديو روايت له مخې تېره شپه
 الله ① ابو طلحة او ام سليم ته خندلي وو پدې
 اړه بيا قراني آيت نازل شول الله ① و فرمايل :
 سورة حشر آية ٩

وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ۚ وَمَنْ يُوقِ شُحَّ

نَفْسِهِ فَأُولَٰئِكَ هُمُ الْمُفْلِحُونَ ﴿٩﴾

ترجمه : او دوی غوره کوي په خپل ځان باندې بل څوک اگر که دوی هم غریبان وي ...

حضرت ابو طلحة ⁸ چې خبر شو د دوی د قرباني له امله قرآني آیت نازل شو د خوشحالی نه یې له سترگو نه اوبښکې را روانې وې او له خوشحالی نه یې ژړا نشوای قرارولی او په منډه منډه ورغلو خپلې بې بي ته یې دا د خوشحالی خبر واورولو .

حضرت ام سلیم رضی الله تعالی عنها صرف مسلماننه ښځه نه وه بلکه په ډېرو میدانونو کې یې له مسلمانانو سره د یو مسلمان مجاهد په حیث شرکت کړی دی او له مسلمانانو سره به د جنگ سختو ځایونو ته ددې په موخه تله چې هلته به د زخمیانو درملنه او د هغوی خدمت کوي په حنین کې کله چې حضرت طلحة ⁸ رسول الله ﷺ ته راغلو

ورته ویل یې : یا رسول الله ﷺ دا وگوره ام سلیم له ځان سره خنجر را اخیستی دی (دوی ته په جنگ کې د شرکت اجازه نه وه بلکه دوی به صرف د صفونو شا ته د زخمیانو خدمت کوي نو بیا خنجر څه کوي) کله چې رسول الله ﷺ ددې مبارکې نه پوښتنه وکوله چې دا خنجر لټا سره څه کوي؟

دې مبارکې رضی الله تعالی عنها ورته وویل : یا رسول الله ﷺ که چېرته مشرک ماته را نېږدې شي نو گډه یې ورباندې څیرم .

حضرت ام سليم رضی الله تعالی عنها فرمایي ما د رسول الله ﷺ نه آورېدلي دي هغه ﷺ فرمايل : د کوم مسلمان مور او پلار چې درى ماشومان تر بلوغ وړاندې په حق ورسيري الله ① به دا مور او پلار په خپل رحمت سره جنت ته بيایي .

حضرت ام عطية رضی الله تعالی عنها يوه صحابية ده هغه فرمایي : رسول الله ﷺ له مونږ نه بيعت واخيستو چې د غم په وخت کې به مونږ چيغې نه وهو او نا روا فرياد به نه کوو کله چې رشتيا د امتحان وخت راغلو نو په هغه بيعت باندې صرف پنځو ښځو وفا وکوله : ام سليم ، ام العلاء ، د ابي سبرة لور ، د حضرت سعد بن معاذ مېرمن او يوه بله ښځه وه .

يوه ورځ رسول الله ﷺ فرمايل : زه جنت ته ننوتلی وم له شا نه مې د پښو آواز واورېدو پوښتنه مې وکوله دا څوک دي؟ راته وويل شول دا الرميضاء بنت ملحان د انس بن مالک مور ده . د هجرت د څلوېښتم کال په شاوخوا کې په مدينه منوره کې د معاويه په دور کې وفات شوه .

حضرت آمنه بنت ارقم المخزومية رضی الله تعالی عنها

دا مبارکه د حضرت ارقم ⁸ لور وه دار الارقم په اسلام کې لمړی مرکز ددوی کور وو رسول الله ﷺ به د دوی په کور کې کېناستلو او خلکو ته به یې ټوله ورځ دین ور ښودلو او صحابه کرام به دلته را غونډېدل د اسلام بنيادي احکام او هغه څه به یې زده کول چې په رسول الله ﷺ به نازلېدل او پدې وخت کې چې دلته به په پټه سره را ټولېدل د صحابه وو شمېره تر ۴۰ کسانو څخه کمه وه او دا کور د صفا د غونډۍ سره او یا په غونډۍ باندې وو او دا بیا د هارون رشید د پلار مهدي وو او هغه خپلې ښځې خیزران بنت عطاء ته تحفه کړو او یا هغې ترې واخستو هغې بیا په ۱۶۱ هجري کال کې مسجد حرام ته وقف کړو .

رسول الله ﷺ چې د دار الارقم کور د مرکز لپاره او د راټولېدلو د ځای په توګه غوره کړی وو پدې کې د رسول الله ﷺ لپاره درې وجې وې .

۱. د حضرت ارقم ⁸ اسلام چا ته نه وو معلوم نو چا دا فکر نه کاوه چې دلته به مسلمانان را ټول شي .

۲. دا حضرت ارقم بن ابی الارقم ⁸ بن مخزوم وو او مخزوم هغه قبيله وه چې د قريشو سره يې دښمني وه او څرنگه چې د اسلام په راتلو سره پخوانی دښمنی ختمې شوې نو رسول الله ﷺ هلته ورتلو او مشرکینو دا فکر نه کولو چې رسول الله ﷺ چې قريش دی نو هلته به ورشي .

۳. حضرت ارقم پدې وخت کې نوی ځوان وو ايله د ۱۶ کلونو په عمر کې وو قريشو به د مشرانو مسلمانانو په کورنو باندې څار کاوه د کشرانو په کورونو پسې يې نه کتل .

او حضرت ارقم ⁷ بيا په هه کال د هجرت باندې په مدينه منوره کې وفات شو او د څه باندې اتيا کلونو وو .

نو دا حضرت آمنة رضي الله تعالى عنها د همدې ارقم لور وه په هغه کسانو کې ده چې د اسلام په شروع کې په اسلام او هجرت باندې مبارک شوي دي او د هجرت شرف يې تر لاسه کړی دی دا مبارکه چې کله مدينې منورې ته لاړه هلته رسول الله ﷺ دې مبارکې ته يو کوهی ورکړی وو چې بيا د همدې مبارکې په نوم سره يادېدلو او بئر آمنة به ورته ويل کېدل بيا د هغه کوهي نه دې مبارکې ته هم لقب ورکړل شو او دې مبارکې ته به ويل کېدل صاحبة البير (د کوهي مالکه)

لیلی بنت ابی حثمة رضی الله تعالی عنها

د حضرت عامر بن ربیعة ⑧ مېرمن وه د اسلام په شروع کې په اسلام مشرفه شوې وه کله چې په مکه مکرمه کې د کفارو ظلمونه په مسلمانانو زیات شول پدې وخت کې د رسول الله ﷺ تره ابو طالب لا ژوندی وو نو کفارو ده ﷺ ته څه نشوای ویلی او نورو مسلمانانو ته به یې زیات تکلیفونه ورکول یوه ورځ حضرت عثمان بن عفان ⑧ د رسول الله ﷺ لور حضرت رقیة ، حضرت ربیعة ، دده مېرمن حضرت لیلی بنت ابی حثمة ، عبد الله بن عبد الاسد، دهغه مېرمن هند بنت امیة بن المغیره ؓ ټول رسول الله ﷺ ته را ټول شول او د کفارو د ظلمونو په اړه یې ورته شکایت وکولو او ورته یې وویل کفارو خو په مسلمانانو باندې ظلمونه ډېر زیات کړي دي رسول الله ﷺ د یو څه وخت لپاره چې شو بیا یې وفرمایل : څوک چې د الله ① د دین لپاره سفر وکوي اگر که یوه لوېشت هم وي الله ① به هغه جنت ته بوزي او په جنت کې به د هغه د نبي ملگری وي حضرت عامر بن ربیعة او حضرت لیلی بنت ابی حثمة رضی الله تعالی عنهما ورته وویل :

نو مونږ چېرته لار شو يا رسول الله ﷺ ؟ رسول الله ﷺ ورته و فرمايل : خى د الله ① په زمكه كې خپاره شى الله ① به تاسې يو وخت سره را ټول كړي ليلى بنت ابى حثمة رضى الله تعالى عنها بيا ورځه پوښتنه وكوله : نو چېرته لار شو يا رسول الله ﷺ ؟ رسول الله ﷺ ورته وويل : خى د حبشې خواته لار شى هلته يو بادشاه دى نجاشي ورته ويل كيږي دهغه په خاوره كې په چا باندې ظلم نه كيږي او هغه د صدق او رښتون ولي زمكه ده كله چې عمر ابن الخطاب (تردې دمه لا مسلمان شوى نه وو) ددېنه خبر شو چې ځينې مسلمانان د مكې نه وتل غواړي چې يو په دوى كې حضرت ربيعة ⑧ دى نو ددوى كور ته ورغلو ويې ليدل چې دا مباركه ليلى بن حثمة رضى الله تعالى عنها وتلو ته تياره وه او په اوښ باندې سپره وه ده ورځه پوښتنه وكوله : د عبد الله مورې چېرته روان ياست؟ هغې مباركې ورته وويل تاسې مونږ ته صرف زمونږ د دين له امله تكليف راكوئ د الله ① په زمكه كې كومې خواته هجرت كوو عمر ⑧ ورته څه ونه ويل صرف ورته يې وويل : الله ① مو مل شه ليلى دده دې خبرې ته حيرانه شوه او په زړه كې خوشحاله شوه لكه چې عمر د اسلام خوا ته مائل شوى دى كله يې چې خاوند راغلو هغه ته يې وويل : زما

تمه ده چې عمر بن الخطاب مسلمان شي هغه ماته داسې وويل : خاوند يې ورته په مسخره يې خندا كې وويل : نه داسې نشي كېداى هغه كله هم ايمان نه راوړي .

دوى رسول الله ﷺ ته را غلل او حبشې ته يې ورڅخه د وتلو اجازه و غوښته رسول الله ﷺ ورته اجازه وكوله او دا حبشې ته د مسلمانانو دوهمه ډله روانه وه او پدې وخت دېرش كسان حبشې ته لاړل كله چې كفارو نوى تړون وكولو چې څوك له مكې نه وزي نو هغوى ته به اجازه وركووو لکن دهغوى نه به ښځې گرځوو د كورونو د وېستلو اجازه به نه وركوو نو بيا حضرت ربیع او دهغه مېرمن لیلی بن حثمه او گنې شمېر نور صحابه بېرته مكې ته را وگرځېدل د يو څه وخت تكلیفونو تېرولو وروسته بله شپه په نیمه شپه كې ښځه او خاوند مدینې منورې ته مهاجر شول او پدې وخت كې تراوسه پورې مدینې منورې ته ښځه نه وه مهاجره شوې نو دا بي بي لیلی بنت ابي حثمة رضی الله تعالی عنها اوله مهاجره وه .

كله چې رسول الله ﷺ مدینې منورې ته راغلو نو د دوى كور ته به ورتلو يوه ورځ چې رسول الله ﷺ د دوى په كور كې ناست وو حضرت لیلی بنت ابي حثمة رضی الله تعالی عنه په خپل ماشوم زوى عبد الله پسې آواز وكولو : عبد الله دلته راشه څه شي

درکوم رسول الله ﷺ ورڅخه پوښتنه وکوله : څه ورکوي د عبد الله مورې؟ دې مبارکې رضی الله تعالی عنها ورته وویل خورما (کجورې) ورکوم بیا رسول الله ﷺ ورته وویل : که د څه شی نه وای ورکړي نو دا به په تا پسې درواغ لیکل شوي وای .

د عزت شرافت او پاک ایمان څخه ډک ژوند یې تېر کړو ما یې د تاریخ وخت د تاریخ په کتابونو کې پیدا نه کړو الله ① یې دې په جنتونو کې درجې لوړې کړي .

حضرت ام رمان رضی الله تعالی عنها

أم رومان بنت عامر بن عويمر بن عبد شمس بن عتاب بن أذينة بن سبيع بن دهمان بن الحارث بن غنم بن ثعلبة بن كنانة بن خزيمة بن مدركة بن إلیاس بن مضر بن نزا ربنمعد بن عدنان .

د الحارث بن سخبرة بن جرثومة اليوسي الزهراني الأزدي سره په نکاح کې وه دهغه ترېنه یو ماشوم شوی وو طفیل نومېدو کله چې هغه ترې مړ شو نو د جاهلیت په زمانه کې ورسره حضرت ابو بکر صدیق ⑧ واده وکولو او الله ① له حضرت ابی بکر

صديق ⑧ نه ورته دوه ماشومان ورکړل يوه ام
المؤمنين حضرت عائشه رضی الله تعالى عنها او بل
ددې مبارکې ورور حضرت عبد الرحمن بن ابي بکر
⑧ .

ددې په اړه به رسول الله ﷺ فرمايل : د چا چې
زړه غواړي چې د جنت حورې ته وگوري هغه د ام
رمان رضی الله تعالى عنها ته وگوري .
د هجرت په شپږم کال په مدينه منوره کې وفات
شوه رسول الله ﷺ يې په دفن کې شرکت کړی وو او د
مغفرت دعا يې ورته کړې وه د يو قول له مخې د
هجرت په نهم کال وفات شوه .

په اسلام کې اوله معلمه

الشفاء بنت عبد الله بن عبد شمس بن عدي بن كعب
بن لؤي بن غالب بن فهر بن مالك بن النضر
العدوية القرشية.

مور يې فاطمة بنت وهب بن عمرو بن عائذ بن
عمران بن مخزوم بن يقظة بن كلاب بن مرة بن كعب
بن لؤي بن غالب بن فهر بن مالك بن قريش بن
كنانة بن خزيمة بن مدركة بن إلياس بن مضر بن
نزار بن معد بن عدنان.

دا مبارکه هم له هغه بختورو ښځو څخه يوه وه
چې د اسلام په شروع کې په اسلام مشرفه شوې وه د

هجرت برکت یې حاصل کړی وو رسول الله ﷺ به کله کله د دوی کور ته ورتلو او هلته به یې د غرمې خوب کولو دوی رسول الله ﷺ ته یوه توشکه او یوه ټوټه لکه خادر داسې ساتلي وو چې رسول الله ﷺ به پکې ویده کېدو .

دې مبارکې چې کله هجرت وکولو رسول الله ﷺ ته یې وویل د جهالت په وخت کې ما په یو څو کلمو باندې شیان دم کول زه غواړم اوس هغه کلمې تاسې ته ووايم او تاسې به ما ته وواياست چې ددېنه وروسته هغه کلمې زه د دم په ډول استعمال کړم او کنه؟ رسول الله ﷺ ورته وویل : صحیح ده راته ووايه دې مبارکې هغه کلمې داسې ورته وویلې : (اسم الله صلّو صلب خیر يعود من أفواهها، ولا یضُرُّ أحدًا، اکشف الباس ربّ الناس) رسول الله ﷺ ورته وویل : صحیح دي ته اوس هم د دم لپاره دا کلمې ویلي شې او دا حفصی (ام المؤمنین) ته هم ور زده کړه .

همدا بي بي رضی الله تعالی عنها وه چې د رسول الله ﷺ بي بي حضرت حفصی بنت عمر رضی الله تعالی عنها ته یې خط ور زده کړی وو او نورو بیبيانو صحابه وو ته یې هم لیک او لوست ور بشودلی وو او دا په اسلام کې اول معلمه وه .

د رسول الله ﷺ د وفات نه وروسته به هم خلکو دې

مبارکې ته ډېر د احترام په نظر کتل یوه ورځ چې حضرت عمر ⁸ د سحر په مانځه کې ددې زوی حضرت سلیمان ⁸ ونه لیدو نو فکر یې کاوه چې دا ولې نه وو راغلي لږ وروسته چې حضرت عمر ⁸ د بازار په لور روان وو د دوی کور د جومات او بازار په مینځ کې وو نو حضرت عمر ⁸ چې دا مبارکه رضی الله تعالی عنها ولیده نو پوښتنه یې ورڅخه وکوله : سلیمان مې نن د سحر په مانځه کې ونه لیدو؟ دې مبارکې ورته وویل : هغې د شپې تر ناوخته پورې مونځ کولو او د سحر د جمعې په وخت کې یې سترگې پټې شوې وې بیا حضرت عمر ⁸ ورته وویل : زه چې د سحر مونځ په جمع سره وکوم ماته تردې ښه دی چې ټوله شپه مونځ وکوم .

دا په اسلام کې اوله معلمه د حضرت عمر ⁸ په خلافت کې د هجرت په شلم کال باندې وفات شوه .

حضرت سیرین بنت شمعون رضی الله تعالی عنها

د حضرت ام المؤمنین ماریه القبطیه رضی الله تعالی عنها خور وه چې دواړه وینزې وې په یو ځای مقوقس رسول الله ﷺ ته تحفه کړې وې او په

لاره کي په اسلام مشرفي شوې وې حضرت ماريه
 قبطية رسول الله ﷺ په نکاح کړه او څرنگه چې
 دواړه خوراني وې نو حضرت سيرين رضي الله تعالى
 عنها يې خپل شاعر حضرت حسان ⁸ ته ورکړه د
 هغه ⁸ نه يې يو ماشوم پيدا شو عبد الرحمن
 نوم يې وو ډېر ښه اسلام يې راوړی وو کله يې چې
 اسلام راوړو بيا په اسلام کې ښه خوشحاله وه او
 دينداره ښځه وه او ددوی دارو په اړه د دوی
 ډېر صفات مقوقس رسول الله ﷺ ته په هغه ليک کې
 ليکلي وو چې د دوی سره يې رسول الله ﷺ ته را
 لېږلی وو .

ام ورقة بنت عبد الله رضي الله تعالى عنها

دا مبارکه حضرت ام ورقة بنت عبد الله بن الحارث
 بن عويمر بن نوفل الانصارية وه دهغه ښځو له
 جملې نه وه چې رسول الله ﷺ يې ډېر زيات قدر
 کولو رسول الله ﷺ به ورته شهيدة ويله ځکه ددې
 مبارکې د الله ¹ په لاره کې د قرباني ورکولو او
 جهاد کولو او بالاخره د شهادت زيات شوق وو کله
 چې رسول الله ﷺ د بدر په لور روان وو دا مبارکه

ورته راغله ورته ويل يې : يا رسول الله ﷺ اجازه راکړه چې لتاسې سره لاره شم د زخمیانو د رملنه به کوم کېدای شي الله ① راته شهادت راکړي .

رسول الله ﷺ ورته ويل : الله ① به تاته شهادت درکوي او ته په خپل کور هم کينه ته شهیده يې .

دا مبارکه ډېره ښکلې قاريه وه او قران کریم به يې ډېر په مینه سره تلاوت کولو او ښه يې زده کړی وو رسول الله ﷺ ورته ويلي وو چې په کور کې نورو ښځو ته په جمع مونځ کوه او يو څوک يې ورته یاد کړي وو چې هغه به ستاسې لپاره اذان کوي کله چې د مانځه وخت شو نو د کور خلکو ته امامت کوه .

په هغه وخت کې او هم په اوس وخت کې د فخر خبره ده چې داسې يوه ښځه په کور کې موجوده وي په هغه وخت کې رسول الله ﷺ ورته اجازه کړې وه چې پنځه وخته مونځ د کور نورو ښځو ته په جمع سره ورکوه .

دا مبارکه به هروخت د الله ① په ذکر او عبادت باندې مصروفه وه تردې چې ددې يوه وينزه او يو غلام وو دې مبارکې هغه دواړه مکاتبان کړي وو (معلومي پيسې يې هر يو ته معينې کړې وې چې دا پيسې ماته راکړئ بيا به تاسې ازاد ياست) يوه ورځ هغه دواړه ورباندې را پاڅېدل او دا

مبارکه يې شهیده کړه هېچاته په دې اړه معلومات نه وو یوه ورځ حضرت عمر **8** و فرمایل :
 څه چل دی چې د خپلې ترور ام ورقة تلاوت مې نه تر غور کيږي حضرت عمر **8** ورغلو چې ويې لیدل د کور په یوه خوا کې په څادر کې نغښتي شهیده پرته وه حضرت عمر **8** وویل : رسول الله ﷺ رښتیا ویل چې کله به پاڅېدو ویل به یې ځی چې د شهیدې کور ته ورشو (همدا مرحومه به یې یادوله) بیا حضرت عمر **8** امر وکولو چې ددې غلام او وینزه دواړه را پیدا کړئ .
 هغوی راوستل شول حضرت عمر **8** ورڅخه پوښتنه وکوله چې رښتیا وواياست حقیقت څه دی؟
 دوی دواړو اقرار وکولو چې هغه مونږ ووژله بیا د هغوی دواړو په قصاص باندې فیصله وشوله ا و دواړه په مدینه منوره کې وځړول شول (په دار کړل شول) او دا په مدینه منوره کې لمړی ځل وو چې څوک اعدام کړل شول .



حضرت ام کلثوم بنت علي رضي الله تعالى عنها

چې د رسول الله ﷺ په حديث باندې ثابته سيدة نساء اهل الجنة د چا مور وي او سيدا شباب اهل الجنة د چا وروڼه وي او پلار يې داسې څوك وي چې په گرده نړۍ كې يې د ماشومانو په صف كې اول د اسلام تبرك او تشرف حاصل كړى وي نور به له دې مباركې نه څوك ډېر بختور كېدلى شي دا مباركه حضرت ام كلثوم رضي الله تعالى عنها وه د هرلوري نه په مباركو صفاتو باندې ښائسته دا هستي د حضرت علي رضي الله تعالى عنه په كور كې پيدا شوې وه كله چې دا لويه شوه حضرت امير المؤمنين عمر ابن الخطاب ⁸ يې غوښتنه وكوله او حضرت علي ⁸ ورسره رضا شو او دا مباركه يې وركړه حضرت زيد بن عمر او رقية بنت عمر يې اولادونه وو او د عزت او حياء او خوشحالي نه ډك ژوند يې تر هغه وخته پورې ورسره تېر كړو چې حضرت عمر ⁸ په شهادت ورسېدو .

حضرت امير المؤمنين چې يوه شپه د مدينې منورې په كوڅو كې گرځېدو نو يې له يو كور نه آواز تر غوړ شو دى ورغلو او دهغه كور دروازه يې وړ وټكوله له هغې خوا نه د سړي په آواز كې ورڅخه پوښتنه وشوه څوك يې؟ امير المؤمنين حضرت عمر

8 ورتنه وويل : ددې ژړا آواز مې تر غوړ شو پوښتنه مې کول غوښتل چې خير خو دی؟ د کور مالک پدې خبر نه وو چې دا امير المؤمنين دی نويي ورتنه وويل : الله ① د په تا رحم وکوي کوم کار چې تر تا پورې اړه نه لري ځان ورباندې مه اخته کوه څه خپل کار د وکوه .

حضرت عمر 8 ورباندې ټينگار وکاوه چې ماته ووايه او کېدای شي که زما په وس پوره وي ستاسې په مشکل کې درسره مرسته وکوم هغه سړي ورتنه وويل دا زما کور واله ده د ماشوم د پيدا کېدلو وخت يې دی څوک ورسره نشته چې مرسته ورسره وکوي او يوازې ده .

حضرت عمر 8 له هغه ځای نه په منډه منډه کور ته راغلو او دې محترمې بي بي ته يې وويل : الله ① چې تاته په کوم کار کې ا جر درکوي ستا زړه غواړي چې حاصل يې کړې ضرورت دې ورتنه شته؟ دې مبارکې خپل خاوند ته وويل : هغه اجر څه شی دی يا امير المومنين؟

حضرت عمر 8 ورتنه قصه وکوله دې مبارکې زر زر خپل سامان او هغه څه چې د ماشوم په پيدا کېدو کې په کار کېږي را ټول کړل او حضرت عمر 8 په يوه کتو کې څه شودې او غوړي او نور شيان را ټول کړل دواړه په منډه منډه راغلل هغه کور

ته يې ځان ور ورسولو ام کلثوم رضی الله تعالی عنها کور ته ور ننوتله د بیمار خوا ته ورغله حضرت عمر ⁸ بهر د کوچي سره مصروف شو څه خوراک يې ورسره پخول غوښتل کوم شيان چې دوی له خپل کور نه ورسره راوړي وو پدې وخت کې اور نه لگېدو نو امير المؤمنين ⁸ پخپله هغه ا ور ته پوکي ورکولو او د هغه ا ور د لگولو کوښښ يې کولو چې پدې وخت کې حضرت کلثوم د کور د ننه څخه آواز وکولو : امير المؤمنين زيری قبول کړه ستا ملگري ته الله ¹ ماشوم ورکړو اوس بهر کوچی او د ننه يې مېرمن دواړه حيران شول چې آيا دا اور چې بلوي او پخپله اور ته پوکي ورکوي دا امير المؤمنين دی؟ او دا بي بي چې په جونگره کې يې د قابلې کار وکولو او د يوې غريبې ښځې خدمت يې وکولو دا د امير المؤمنين مېرمن ده؟ الله ¹ د د رسول الله ﷺ د امت له لوري نه امير المؤمنين او حضرت ام کلثوم بنت علي ته اجر ورکړي او درجې يې دې په جنتونو کې ورته لوړې کړي .



حضرت ام شريك القرشية رضی اللہ تعالیٰ عنہا

نوم يې غزیه بنت جابر بن حکیم یوه قريشي ښځه وه د ابي العکر الدوسي په نکاح کې وه چې زړه ته يې اسلام ور ننوت پخپله چې په اسلام باندې مشرفه شوه نو يې دې مبارک دين ته خدمت شروع کړو د قريشو ښځو کورونو ته به ورته او هغوی به يې اسلام ته را غوښتلې او څرنگه به چې هغوی له خپلو خاندانو څخه د اسلام په اړه بدې خبرې آوړېدلې نو دې مبارکې به هغوی ته د اسلام په اړه سمې خبرې کولې او د اسلام اصلي معنی او مفهوم به يې هغوی ته ور ښودلو تردې چې خلک پدې کار خبر شول چې ام شريك رضی اللہ تعالیٰ عنہا اسلام قبول کړی دی او خلک هم اسلام ته را غواړي د خاوند خپلوان يې ورباندې را ټول شول او دا مبارکه يې ونيوله دا مبارکه فرمایي : دوی ماته راغلل او راته يې وويل : ته لکه چې دده (محمد ﷺ) په دين يې؟

ما ورته وويل : هو ! زه د ده په دين يم . دوی راته وويل : که مونږ ستا د قوم لحاظ نه ساتلی نو ته به مو وژلې وې لکن اوس مونږ تاته څه نه وايو مونږ صرف تا هغوی ته په لاس ورکوو او له دې خپل ځای نه تا شړو . دوی راته وويل اوس به مونږ تاته سخت ترين

عذاب درکولو بیا یی زه د خپل پلار د ځای په لور روانه کړم او زما د پلار کور په ذي الخصلة کې په صنعاء کې وو زه یی په یوه اوبښ سپره کړم ماته به یی ډوډی او شهد راکړل هغه به زما خوراک وو او یو څاڅکی اوبه یی نه راکولې تردې چې په لاره کې په دښته کې زمونږ غرمه راغله دوی ځانونو ته خیمې ودرولې زه یی سره لمر ته بهر پرېښودم تردې چې زه بې هوښه شوم درې ورځې یی زه پداسې حالت کې بغیر د اوبو څخه وساتلم .

په دریمه ورځ یی راته وویل : دا نوی دین دې چې نیولی دی دا پرېږده .

زه د دوی په خبرو پوره نه پوهېدم چې څه وایي لکن ما به په خپله گوته د اسمان لور ته اشاره وکوله زه د تندې نه بې هوښه وم ځان مې نشوای په واک کې کولی تردې چې یوه یخه ډولچه مې په سینه باندې را کېښودل شوه ما هم خوله ور نېږدې کړه او په یوه دمه مې ډېرې زیاتې اوبه ورڅخه و څښلې سترګې مې خلاصې کړې ومې کتله هغه لما څخه لوړه وه د زمکې او اسمان په مینځ کې څرېدلې وه .

دوی چې زه ولیدم په ما باندې ښکاره وې چې اوبه مې څښلې دې او یا د بل روایت له مخې ماته بله ډولچه هم راغله ما په خپل سر او په ځان واچولې دوی راته وویل دا اوبه دې له کومه

کړې د الله ① دشمني ؟

ما ورته وویل د الله ① دشمنان هغه کسان دي چې د الله ① د دين څخه يې مخ اړولی وي او دا اوبه چې تاسې يې په اړه پوښتنه کوئ دا د الله ① له لوري نه ماته راغلې .

بيا دوی ټول حيران شول او چې لږ فکر يې وکولو په دې دښته کې اوبه بغير د الله ① نه هېڅوک هم چا ته نشي ورکولی نو ماته يې وويل رښتيا چې دا تاته الله ① درکړې دي بيا دوی ټولو اسلام قبول کړو بيا به هغوی ټولو زما کرامت په ياد ساتلو او زما قدر به يې کولو .

ام حکيم بنت الحارث رضی الله تعالی عنها

ام حکيم بنت الحارث بن هشام بن المغيرة المخزومية د ابي جهل ورېره وه او د ابي جهل د زوی عكرمة په نكاح کې وه د جاهليت په زمانه کې خپل پلار الحارث د ابي جهل زوی عكرمه ته په نكاح وركړې وه او د ابي جهل زوی په هغه نهو کسانو کې وو چې رسول الله ﷺ د دوی په اړه اعلان کړی وو که په هرځای کې تاسې ته په مخه درشي

نو قتل يې کړئ کله چې مکه د مسلمانانو په لاس باندې فتح شوه د مسلمانانو سره هېڅ مقاومت ونشو ډېر کم جنگ وشو چې د نشت برابر وو هغه هم د ابې جهل د زوی په واسطه شوی وو ده ورته څه کسان را ټول کړي وو چې جنگ وکوي کله چې مسلمانان په مکمله توگه په مکه باندې حاکم شول نو عکرمه یمن ته و تښتېدو ځکه دده دښمني د رسول الله ﷺ سره پټه نه وه هم په سياسي او هم په نظامي لحاظ باندې د رسول الله ﷺ په دښمنانو کې د ابې جهل د زوی عکرمه نوم تر هرچا وړاندې وو .

په مکه کې ډله ډله خلک راتلل او په اسلام کې داخلېدل پدې خلکو کې د ابې جهل ورور الحارث هم راغلو اسلام يې قبول کړو او د هغه سره يې لور د ابې جهل نرور او د عکرمه بن ابې جهل مېرمن هم راغله په اسلام مشرفه شوه چې کله يې د اسلام خوند او مزه وليده نو ډېره زیاته خوشحاله وه چې الله ① ورته د اسلام عزت ورکړی وو او ښه رښتونی اسلام يې قبول کړو او خپل ټول ژوند يې د اسلام د هداياتو له مخې بدل کړو د رسول الله ﷺ سره يې په ټولو نېکو عملونو باندې بيعت وکولو کله يې چې پدې نوي ژوند کې يو ډول نوی سکون او آرام محسوس کړو نو يې وغوښتل چې ددې د ژوند شریک او دپته په ټولو خلکو کې

محبوب له يوه پلوه ددې د تره زوی او له بله پلوه ددې خاوند هم اوس په ايمان مشرف شوی وای نو راغله رسول الله ﷺ ته يې ويل زما خاوند عكرمة لتا څخه يمن ته تېښتېدلی دی هغه ډاريري چې ته به يې مړ كړې هغه ته امان وركړه رسول الله ﷺ ورته ويل هغه ته امان وركړل شوی دی ام حكيم چې دا خبره واورېده خوشحاله شوه او د خپل خاوند عكرمة بن ابي جهل په لټون كې ووتله هغه يې پيدا كړو هغه ته يې د رسول الله ﷺ په اړه خبرې وكولې او ورته يې وويل چې هغه مبارك ﷺ څه يو عجيب انسان دی ټوله قصه يې ورته وكوله هغه راغلو بتان يې مات كړل او خلك يې يوازې د يو الله ① عبادت ته را وغوښتل او هغه ذات چې مونږ يې عبادت كوو په هرشي كې له مونږ سره مرسته كوي وأحد او لا شريك دی ثاني نه لري په مكه كې چې څومره خلك وو كه يې د رسول الله ﷺ سره هرڅومره ظلم كړی وو ټول يې معاف كړل او زه تاته راغلي يم چې ته هم ځان خلاص كړه عكرمه ورته وويل : څه وكوم .

ام حكيم ورته ويل : لا اله الا الله ووايه عكرمه ورته ويل : د همدې نه خو زه را تېښتېدلی يم .

ام حكيم ورته ويل: گوره زه درته د داسې چا څخه راغلي يم چې ډېر غوره دی او مهربان دی

ای د تره زویه گوره خپل ځان په هلاکت کې مه غورځوه ما درته د رسول الله ﷺ نه ا مان غوښتی دی هغه تاته امان درکړی دی .

عکرمه ورته ویل: تا رښتیا له هغه څخه ماته امان اخستی دی؟

دې ورته ویل: هو ما ورسره خبرې کړې دي هغه تاته امان درکړی دی .

ددې خبرې سره هغه مکې ته را روان شو کله چې را نېږدې شو رسول الله ﷺ د معجزې په ډول خپلو ملگرو ته وویل عکرمه راځي او اسلام قبلوي دده پلار (ابو جهل) ته ښکېل مه کوئ مریو ته ښکېل ژوندیو ته ضرر رسوي او مریو ته نه رسیږي .

عکرمه د خپلې ښځې نه جماع و غوښته هغې ورته ویل: دا اوس نشي کېدای زه مسلماننه او ته کافریې .

عکرمه وویل: کوم شی چې تا اوس له ما څخه منع کوي دا ډېر لوی شی دی .

کله چې رسول الله ﷺ عکرمه ولید زیات ورته خوشحال شو او ور ټوپ یې کړل پداسې حالت کې چې خادر مبارک یې هم په اوږو نه وو دهغه هرکلی یې وکولو بیا رسول الله ﷺ کېناستو عکرمه او ام حکیم ورته ولاړ وو.

عکرمه ورته ویل: دې ماته وویل چې تا ماته ا مان راکړی دی .

رسول الله ﷺ ورته ویل : هو دا رښتیا وایی تاته مونږ امان درکړی دی .

عکرمه ویل: نو بیا ما څه ته در غواړې؟

رسول الله ﷺ ورته ویل : دا چې ته ددې گواهي ورکړې الله ① یو دی شریک نه لري او زه د الله ① رسول یم او دا چې ته زکات ورکړې او مونځ وکوي دا وکوي دا وکوي.... د اسلام ارکان یې ورته پوره کړل .

عکرمه وویل : دا خو ماته ډېر ښه شي ته در غواړي او دا ښه کار دی بیا عکرمه کلمه وویلله رسول الله ﷺ چې دده له خولې څخه کلمه واورېده زیات پرې خوشحال شو .

عکرمه وویل : زه د ذکر پر ځای څه وایم ؟

رسول الله ﷺ ورته کلمه مبارکه یاده کړه چې دا وایه .

عکرمه وویل : ای رسول الله ﷺ زما لپاره دهغه څه بښنه وغواړه چې ما لتا سره کړي دي ستا دشمني مې کړېده ستا په خلاف مې جنگ کړی دی او ستا په مخامخ او یا په غیاب کې مې په تا پسې خبرې کړي دي .

رسول الله ﷺ په همدې ځای له الله ① ورته ددې ټولو یاد کړل شویو څیزونو بښنه وغوښته .

حضرت عکرمه ⑧ د زړورو مجاهدینو له جملې نه

شو يو وخت داسې راغلو چې د روميانو سره سخت جنگ وو د حضرت خالد بن وليد په قيادت كې مسلمانان په جنگ بوخت وو جنگ هغه لور ته مخه وكوله چېرته چې د مسلمانانو د قائد خيمه وه او د حضرت خالد بن وليد د شهادت خطر را مينځ ته شو دى مبارك را وړاندې شو او اعلان يې وكولو څوك داسې شته چې لما سره په مرگ باندې بيعت وكوي (لما سره بيعت وكوي چې تر مرگه پورې به په شا نه ځي) په يوه آواز سره څلور سوه كسان د عكرمة رضی الله تعالى عنه سره را ټول شول او د كفارو په حمله باندې يې ځوابي حمله وكوله تردې چې هغوى يې په شا كړل او حضرت عكرمة **8** سخت زخمي شو حضرت خالد بن وليد ورغلو دهغه سر يې په خپل زنگون باندې كېښود او په خوله كې يې اوبه وركولې تردې چې د شهادت لور مقام ته ورسېدو .

د حضرت ام حكيم رضی الله تعالى عنها پلار يو ورور او خاوند درى واړه په شهادت ورسېدل بيا هم دې مباركې رضی الله تعالى عنها ورباندې هېڅ ډول فرياد ونه كولو وجه يې دا وه چې دې رضی الله تعالى عنها به ويل زه هم د همداسې حالت غوښتونكې يم كله چې زه د الله **1** نه د خپل ځان لپاره شهادت غواړم نو بيا د بل په شهادت څنگه وژاړم ؟ .

حضرت ام حرام بنت ملحان رضی اللہ تعالیٰ عنہا

د حضرت ام سلیم بنت ملحان رضی اللہ تعالیٰ عنہا خور وه او د حضرت انس بن مالک ⁸ خاله وه رسول الله ﷺ ددوی ټولو زیات قدر کولو او د دوی کور ته به ورتلو دا مبارکه د حضرت عبادة بن صامت ⁸ مېرمن وه دوه وروڼه یې وو سلیم او حرام دواړه په بدر او احد کې شریکان وو او د بئر معونة په واقعه کې دواړه شهیدان شول (د بیر معونة په واقعه کې رسول الله ﷺ او یا کسان صحابه اهل نجد ته ددې لپاره ولېږل چې هغه خلک اسلام ته را وغواړي او دوی ته قران ور زده کړي هلته خلکو ورسره خیانت وکولو او هغه ټول یې شهیدان کړل) او حضرت حرام رضی اللہ تعالیٰ عنہ هغه کس وو چې له شا نه په نېزه باندې ولگېدو په زوره یې آواز وکولو فزت ورب الکعبة (زما د د کعبې په رب قسم وي زه کامیاب شوم) دې مبارکې احادیث هم روایت کړي دي او حضرت انس بن مالک او نورو صحابه وو  ورڅخه حدیثونه نقل کړي دي .

د ام حرام رضی اللہ تعالیٰ عنہا به ډېر شوق وو چې له مجاهدينو سره تللی وای او جهاد یې کړی وای تردې چې بحر خواته د مجاهدينو د وتلو وخت شو

ددې خاوند حضرت عبادة بن صامت ⁸ پدې مجاهدينو کې وتلو نو دا مبارکه هم ورسره لاره او هلته په قبرس کې الله ¹ ورته شهادت نصیب کړو.

رسول الله ﷺ يوه ورځ د دوی په کور کې ویده وو چې را وېښ شو خنډل يې دې مبارکې ورځه پوښتنه وکوله يا رسول الله ﷺ ولې خاندې؟ رسول الله ﷺ ورته وفرمايل: ما ته غازيان را ښکاره شول لکه بادشاهان داسې ښکاره کېدل.

حضرت ام حرام رضي الله تعالى عنها ورته وويل: ماته هم دعا وکوه چې له دوی نه شم.

رسول الله ﷺ ورته دعا وکوله بيا يې سر مبارک کېښودو او ویده شو.

کله چې بيا را وېښ شو رسول الله ﷺ خنډل دې مبارکې رضي الله تعالى عنها بيا د خندا وجه ترې وپوښتله رسول الله ﷺ ورته وفرمايل: ماته د الله ¹ په لاره کې غازيان را ښکاره شول لکه بادشاهان داسې ښکاره کېدل.

دې مبارکې ورته وويل: يا رسول الله ﷺ ماته دعا وکوه چې زه هم له دوی نه شم.

رسول الله ﷺ ورته وويل ته دهغه اولو له جملې نه يې.

حضرت انس بن مالک ⁸ فرمايي ددې وخت نه

وروسته هغه د خپل خاوند سره جهاد ته ددې
لپاره لاره چې هلته د زخمیانو درملنه او
دهغوی خدمت وکوي هلته شهیده شوه او دا جنگ د
حضرت عثمان بن عفان د خلافت په دور کې وو .



حضرت اسماء بنت یزید رضی الله تعالیٰ عنها

اسماء بنت یزید بن السکن بن رافع بن امرئ القیس بن عبد الاشهل بن الحارث الانصاریه الاوسیة الاشلیه رضی الله تعالیٰ عنها محدثه وه او د وخت مجاهده وه او د رسول الله ﷺ هغه طالبه وه چې د حق په ویلو کې یې د هېچا پروا نه کوله او الله ﷻ د حق په ویلو کې په زړه پورې ژبه او قوه ورکړې وه د هجرت په اول کال کې یې د رسول الله ﷻ سره په ملاقات کې نصیب شوی وو او هلته یې د رسول الله ﷻ سره بیعت کړی وو .

په دې مبارکه رضی الله تعالیٰ عنها کې یو صفت وو چې د حق په اړه د ځان په پوهولو کې یې هېڅ مشکل نه درلود نه ورته شرم درېدو او نه بل شي منع کولی شول ددې امله به یې د رسول الله ﷻ څخه هغه پوښتنې کولې چې بل چا به نشوای کولی او کله به چې په زنانه خاصو مسئلو کې ښځو ته څه مشکل وو نو دې مبارکې ته به یې ویل او دې مبارکې به د رسول الله ﷻ څخه پوښتنه کوله .

یوه ورځ رسول الله ﷻ ته راغله ورته فرمایل یې : یا رسول الله ﷻ زه د څه ښځو په نیابت خبرې کوم او دوی په ما پسې شا ته دي زما خبره د دوی

خبره ده الله ① تاسې نارینه او ښځینه وو ته را لېږلی یې مونږ در باندې ایمان راوړ او ستا متابعت مو وکولو مونږ زنانه د سړیو په نسبت سره قاصرې یو په کورونو کې ناستې وو او سړیو ته ډېر ثوابونه ورکول کيږي هغوی جهاد ته ځي الله ① هغوی ته ډېر ثوابونه ورکوي او کله چې هغوی جهاد ته لاړ شي نو مونږ ښځینه دهغوی د کور او اولادونو ساتنه کوو آیا مونږ له هغه سره په ثواب کې شریکاني یو؟

رسول الله ﷺ خپلو صحابه وو ته وکتل ورته یې وویل : تاسې تراوسه کومه ښځه لېدلې ده چې ددې څخه یې ښه اسلامي پوښتنه کړې وي؟

بیا رسول الله ﷺ ورته وفرمایل : ته څه هغه ښځې چې په تا پسې شا ته دي هغوی ته ووايه چې تاسې کله د خپل خاوند متابعت کوئ نو په ټولو هغه ثوابونو کې ورسره شریکې یاست چې هغوی یې اخلي .

حضرت اسماء رضی الله تعالی عنها د رسول الله ﷺ له مجلس نه را پاڅېده الله اکبر یې ویل او ښځې به یې چې لیدلې نو د رسول الله ﷺ د خبرې زیری به یې ورکولو .

د رسول الله ﷺ تر وفات وروسته د یرموک غزوة واقع شوه دې غزوې ته دا مبارکه پخپله د گني

شمېر مسلمانانو خويندو سره تللي وه او هلته ي د مسلمانانو زخميانو تداوي او درملنه کوله يو وخت چې د کفارو فشار په مسلمانانو باندې زيات شو نو د مسلمانانو څه کسانو شاته تلل شروع کړل دحضرت اسماء رضی الله تعالی عنها په شمول مسلمانانې ښځې ورته را ووتلې او هغوی ته په مخه کې ودرېدلې چېغې يې ورته وهلې مه راځئ شاته جنگ ته مخه کړئ او ځينو به چې خپل خپلوان پکې ليدل هغوی ته به يې آواز کولو که يو قدم نور شاته راغلې بيا زما مخ ته ونه گورې او بالاخره يې کاني په لاسونو کې واخيستل او کوم مسلمانان به چې له جنگ نه را وروسته کېدل نو هغوی به يې په کانو ويشتل تردې چې هغوی بېرته جنگ لوري ته مخه کړه او په لږ ساعت کې د جنگ پله واوښته او الله ﷻ مسلمانانو ته کاميابي ورکړه او کفارو ماتې وخوړه .

حضرت امام ابن حجر رحمه الله ددې په اړه فرمايي : هي اسماء بنت يزيد بن سکن شهدت اليرموك وقتلت يومئذ تسعه من الروم وعاشت بعد ذلك دهرا (دا سماء بنت يزيد بن سکن وه د يرموک په جنگ کې شريکه وه او پدې ورځ يې ۹ کسان روميان ووژل او دهغې نه وروسته هم ډېر وخت ژوندی پاتې وه .)

پدې غزوة کې دې مبارکې پخپله په جنگ کې شرکت کړی وو او زخمي شوې وه لکن الله ① بيا هم ددېنه

وروسته عمر ورکړو او د هجرت په دېرشم کال باندې وفات شوه الله ① يې دې د ټولو مسلمانانو ميندو سره په جنت کې درجې لورې کړي .

حضرت سبيعة بنت الحارث رضی الله تعالی عنها

دا سبيعة بنت الحارث الاسلاميه وه د اسلام په سر کې په اسلام مشرفه شوه او د رسول الله ﷺ سره يې بيعت وکولو او د هغه سره يې تعهد وکولو چې د الله او دهغه د رسول ﷺ سره به پوره اخلاص کې وي او دا چې د دين د خدمت لپاره به کار کوي د حضرت سعد بن خولة رضی الله تعالی عنه سره يې واده کړی وو بيا له هغه څخه کونډه شوه .

دا مبارکه رضی الله تعالی عنها په اخلاص ، تقوی ، بزرگي ، علم ، جهاد کې ډېره پياوړې وه او د هغه بيبيانو له جملې نه وه چې گڼ شمېر احاديث يې روايت کړي دي او هغه کسان چې ددې په شاگردانو کې وو او د لورې مرتبې خاوندان وو حضرت عبد الله بن الارقم ، مسروق بن الاعدع ، زفر بن اوس بن الحدثان ، عبید ابو سوية او عمرو بن عتبة بن فرة شامل دي دوی ټولو ورڅخه روايتونه نقل کړي دي او د دې مبارکې

شاگردان وو.

امام عبد البر رحمه الله فرمايي : لدې مبارکې
رضی الله تعالی عنها څخه د کوفي او مدینې فقهاوو
تابعینو روایات کړي دي او ددې مبارکې حدیثونه
په صحیح بخاري او صحیح مسلم کې او په سنن
نسائي او ابن ماجه کې نقل کړل شوي دي .

دې مبارکې په پوښتنو پوښتنو کې په لوړه سويه
علم حاصل کړو او چې ددې مبارکې سیرت کتل کیږي
نو پخپله انسان ته ښکاره کیږي چې کومې خبرې د
اسلام د مخالفینو له لوري د اسلام په اړه کیږي
چې اسلام غواړي ښځه د تورو پردو شاته وساتي
هغه ټولې درواغ دي بلکه اسلام غواړي چې ښځې ته
تر شوني حده پورې عزت ورکړي .

ددې مبارکې رضی الله تعالی عنها نه یو حدیث نقل
شوی دی چې رسول الله ﷺ فرمایيل : په تاسې کې چې
څوک کولی شي په مدینه کې وفات شي نو وفات دې
شي څوک چې په مدینه کې وفات شي زه د هغه
شفاعت کوم .

ددې مبارکې څخه داسې حدیثونه روایت شوي دي چې
د حدیثو په کتابونو کې شهرت ته رسېدلې دي یو
ترینه هغه حدیث دی چې کله یو انسان په حق
ورسیږي او ښځه یې پدې وخت کې حامله وي دا ښځه
به څومره وخت خپل عدت تېروي؟ آیا دا به څلور
میاشتې او لس ورځې په عدت کې وي او که څنگه ؟
ددې ځواب ددې مبارکې په حدیث کې وو چې ددې

ښځې عدت د ماشوم پيدا كېدل دي .
 دې مباركې به تر خپله وسه هغه خبرې زده كولې
 چې كومې به يقيني وې او هغه وخت چې ابو
 السنا بل نومي صحابي دې رضی الله تعالى عنها ته
 يوه مسئله وكوله او ددې په زړه ونه لگېده
 ورباندې شك يې شو نو راساً ورغله د رسول الله ﷺ
 نه يې دهغې مسئلې په اړه پوښتنه وكوله او كله
 چې هغه ﷺ ورته مسئله وكوله نو ددې مباركې
 ورباندې يقين شو .

ددې رضی الله تعالى عنها په حديث كې دي چې كله
 كونډه په نكاح وركول كيږي ددې په حق كې پټه
 خوله پاتې كېدل اقرار نه دی بلکه كونډه به په
 صريحو ټكو كې ښكاره كوي چې د نوموړي كس سره
 ددې نكاح زړه غواړي او كنه او كه چېرته دا د
 كوم سړي د نكاح نه انكار كوي نو هېڅوك يې هم
 نشي ورباندې تحميل كولى ددې مباركې ددې حديث
 نه ټولو خلكو ته هغه ازادي ښكاره كيږي كومه
 چې اسلام ښځو ته وركړې ده .



حضرت ام عطية الانصارية رضى الله تعالى عنها

دا حضرت نسيه بنت الحارث الانصارية وه او دې مبارکې ته ام عطية ويل کېدل دې مبارکې ډېر زيات او لوی کارونه کړي دي د اسلام او مسلمانانو د خدمت لپاره يې زياتې قربانۍ ورکړې دي او دا مبارکه په علم او تقوی او په قرباني کې زياته مشهوره وه او په صحابیاتو کې د لوړې مرتبې ښځه گڼل کېده ددې مبارکې په اړه که مونږ د هرې زاوېې نه خبره وکړو د قدر وړ تاريخ لرې که د علم د زاوېې نه وي او که د جهاد له لوري نه او که د اسلام د خدمت لپاره د نورو قربانيو له نگاه نه ددې مبارکې تاريخ په سرو زرو د ليکلو وړ دی .

دا مبارکه هغه وخت په ايمان مشرفه شوه کله چې د اسلام رڼا نوې نوې مدينې منورې ته را ورسېده او په ډېرو غزواتو کې دا مبارکه هغه څوک وه چې په سخت حالت کې به يې د تورو تر څرنګه لاندې د زخميانو تنده ور ماتوله او د هغوی په زخمونو باندې به يې پټۍ لګولې او په کوم شي کې به چې ورته ښکاره شوه چې ثواب دی بيا يې دېته نه کتل چې دا څنګه کار دی او هغه کار ته به يې مخ اړولو کله چې دې مبارکې ته ښکاره شوه چې مسلماني ته پس له مرګه په غسل ورکولو

کې ثواب دی نو دهغې نه وروسته دا مبارکې ډېرو مسلمانو میندو او خويندو ته غسلونه ورکړي وو .

د رسول الله ﷺ سره په نظامي میدانونو په اوو لویو غزا گانې کې یې شرکت کړی وو دا مبارکه فرمایي ما به د مجاهدينو لپاره خوراک تیارولو او هغوی ته به مې اوبه ورکولې او د هغوی خدمت به مې کولو د خیبر غزا چې لدې امله سخته وه چې له مدینې منورې څخه لرې وه خو بیا هم دا مبارکه یوه له هغه شلو بڼو څخه وه چې د رسول الله ﷺ سره صرف د الله ① د رضا د حاصلولو لپاره د جنگ میدان ته وتلې وې .

د حضرت نسیبې رضی الله تعالی عنها د اسلام او رسول الله ﷺ سره داسې بې ساري مینه وه چې دا مبارکه هروخت د رسول الله ﷺ او د اسلام په بدل کې خپل ځان قربان کولو ته تیاره وه او هر وخت به چې د رسول الله ﷺ سره جهاد ته تلل شوق به یې وو که الله ① ورته شهادت نصیب کړي .

همدا مبارکه وه چې د رسول الله ﷺ لور حضرت زینب رضی الله تعالی عنها ته یې غسل ورکړی وو کله چې هغه وفات شوه او کله چې د حضرت ابی العاص ⑧ مېرمن حضرت زینب رضی الله تعالی عنها وفات شوه نو رسول الله ﷺ همدې مبارکې ته احوال ور ولېږلو

چې دې ته غسل ورکړه او بیا یې ورته وویل چې طاق ځله غسل ورکړه درې یا پنځه یا اوه ځله او یا تردې زیات څومره چې تاسې غوښته لکن طاق به وي حضرت نيسية بنت حارث رضي الله تعالى عنها فرمایي بیا مونږ هغې ته غسل ورکړو او دهغې وېښتان مو درې کمڅې کړې یوه مو په ښي طرف کې او بله مو په چپ طرف کې او د مخ وېښتان مو شاته ورته واړول .

یوه ورځ چې رسول الله ﷺ کور ته ننوتلو د حضرت عائشه رضي الله تعالى عنها څخه یې پوښتنه وکوله په کور کې څه شی شته؟ دې مبارکې ورته وویل نور خو څه نشته خو یو گډ دی چې حضرت نسيبې یا ام عطية الانصارية مونږ ته را لېږلی دی رسول الله ﷺ وفرمایل : په تحقیق سره دا خپل ځای ته ورسېده .

او دې مبارکې به د حدیثونو په زده کولو کې ډېر زیات زیار ویسته او ددې په واسطه باندې څلوېښت احادیث را نقل کړل شوي دي .

دا مبارکه د خپل عمر په آخر وخت کې بصرې ته لاړه هلته یې د ېو قدرمنې استاذې حیثیت درلود او ډېرو خلکو ورڅخه ډېرې دیني مسئلې زده کړې او زده کولې یې په خاصه توګه د مړي د غسل په اړه ډېته هره جزیه زده وه او په هغه کې هر مشکل ته ددې سره ځواب وو آخر د هجرت په اويايم شاوخوا کې هماغلته په بصره کې وفات

الربيع بنت معوذ رضی الله تعالی عنها

ربيع بنت معوذ بن عفراء هغه وخت په ايمان مشرفه شوه كله يې چې د خپل تره عماذ بن الحارث څخه واوړېدل د رسول الله ﷺ په اړه يې هغه وخت خبرې كولې چې له مكې مكرمې نه راغلي وو ددې تره مبارك فرمايي چې مونږ د حج په موسم كې د عقبې سره وو زه وم اسعد بن زرارۍ معوذ بن عفراء رافع بن مالك بن عجلان او څه نور كسان راسره وو رسول الله ﷺ مونږ ته راغلو را څخه يې وپوښتل تاسې څوك ياست؟ مونږ ورته وويل د خزرچ قبيلې كسان يو بيا يې راته وويل يو ساعت لما سره نه كينئ زه لتاسې سره يو څه خبرې وكوم؟ مونږ ورته وويل صحيح ده بيا مونږ دده مبارك سره كېناستو ده مبارك مونږ ته خبرې وكولې او بيا يې مونږ ټول اسلام ته ور وغوښتو په مونږ كې اسعد بن زرارۍ خبرې وكولې او ويې ويل تاسې ته معلومه ده چې دا هماغه نبي دى چې يهودو به مونږ ته يادولو بيا مونږ ټولو د رسول الله ﷺ سره اسلام قبول كړو

او زمونږ سره په مجلس کې شریک ملګري ټول په اسلام مشرف شول کله چې معاذ بن الحارث دا قصه مکمله کړه نو معوذ بن الحارث خپل ورور معاذ ته وویل : زما دې د کعبې په رب قسم وي تاسې کامیاب شوئ ماته هغه څه را وښایه چې تاسې ته محمد بن عبد الله ﷺ درښودلي دي .

معاذ بن عفراء ورته د قران کریم څه آیتونه تلاوت کړل او بیا یې د اسلام په اړه یو څه خبرې وکولې په همدې ځای باندي معوذ بن الحارث او دده مبارک ⑧ لور حضرت ربیع بنت معوذ په همدې ځای کې په اسلام مشرف شول او مبارکه کلمه یې وویلله .

په مدینه منوره کې اسلام په خپرېدو شو لکن تر اوسه پورې د اسلام د قوانینو او احکاماتو نه دلته څوک پوره خبر نه وو صرف خلکو کلمه ویله او اسلام یې قبلولو د مدینې منورې ځینې خلکو رسول الله ﷺ ته وفرمایل مونږ ته له خپلو ملګرو څخه داسې څوک را ولېږه چې له مونږ سره د دین په زده کړه کې مرسته وکوي او مونږ ته دین را زده کړي .

رسول الله ﷺ حضرت مصعب بن عمیر د خپل سفیر په ډول مدینې منورې ته ولېږلو او دا په اسلام کې لمری سفیر وو ده به هلته خلکو ته دین ور ښودو او د دین حکمونه به یې ورزده کول اود رسول الله

ﷺ له لوري به يې د خلکو سره بيعت کولو تردې پورې چې په مدينه منوره کې ډېر خلک مسلمانان شول او هغه وخت راغلو چې په مکه مکرمه کې د رسول الله ﷺ ژوند نور تريخ شو بلکه بالکل نه تېرېدلو او کفارو تياري کړې وو چې رسول الله ﷺ له کور نه راوړي دوی به يې شهيد کړي د مختلفو قبيلو خلک راټول شوي وو او له تورو سره يې د رسول الله ﷺ په دروازه کې انتظار کاوه ① رسول الله ﷺ په کور د ننه له هغه څه نه خبر کړو چې دده مبارک ﷺ له کور نه بهر روان وو او دی په داسې حالت کې را ووتلو چې ټولو کفارو سترگې خلاصې نيولي وې لکن رسول الله ﷺ يې نه ليدلو او د څه شپو سفر نه وروسته مدينې منورې ته را ورسېدو پداسې حالت کې چې په مدينه منوره کې يې خلکو انتظار کاوه هره ورځ به يې دده مبارک ﷺ لاره څارله آخر هغه ورځ راغله چې رسول الله ﷺ را ورسېدو او ټولو مسلمانانو يې په مينه او محبت سره استقبال وکولو رسول الله ﷺ د دومره زياتو مسلمانانو په ليدلو ډېر زيات خوشحال وو .

ربيع بنت معوذ د رسول الله ﷺ سره بيعت کړې وو او ددې پلار مبارک ⑧ په بدر کې شريک وو د بدر

په غزا کې يې د ابي جهل په مرګ کې برخه واخيسته او ددې امت د فرعون په قتل کې د شرکت شرافت يې الله ① نصيب کړو .

ربيع بنت معوذ د حضرت ام عماره رضي الله تعالى عنها سره د اُحد په جنگ کې د مسلمانانو زخميانو په درملنه کې شريکه وه او په شريکه سره يې د زخميانو تداوي درملنه او علاج کولو .

دا مبارکه هغه بي بي وه چې د رسول الله ﷺ اودس ته يې متعدد ځله کتلي وو او په سمه طريقه يې زده کړی وو او مشرانو صحابه وو ﷺ به تري پوښتنه کوله چې رسول الله ﷺ به اودس څه ډول کولو او دې مبارکې به ورته د هغه ﷺ د اوداسه طريقه ښودله .

يوه ورځ حضرت عبد الله بن محمد بن عقیل بن ابي طالب رحمه الله حضرت ربيع بنت معوذ رضي الله تعالى عنها ته راغلو ورته يې وويل : زه راغلم چې له تا نه پوښتنه وکوم رسول الله ﷺ اودس څنگه کولو؟ دې مبارکې ورته وويل : رسول الله ﷺ به زمونږ ځای ته راتلو او په داسې يوه لوبې به يې اودس کولو (يوه لوبې ته يې اشاره وکوله) اول به يې په لوبې کې تر غوټه کولو وړاندې لاسونه مبارک ووينځل بيا به يې درې ځله په خوله اوبه تېرې کړې او درې ځله به يې په پوزه

اوبه تېرې کړې مخ به يې درى ځله ووينځلو بيا به يې لاسونه درى درى ځله ووينځل بيا به يې په سر باندې مسح وکوله د شا له خوا او د مخ له لوري نه بيا به يې د غوړونو مسح وکوله او پېښې به يې درى ځله ووينځلي .

ربيع بنت معوذ رضی الله تعالى عنها يې له خپل خاوند سره لانجه وکوله او هغه ته يې وويل : ماته طلاق راکړه زما په ملک کې چې هرڅه دي هغه به زه درکړم خاوند يې ورته وويل سمه ده دې مبارکې دهغه نه د ځان خلاصولو لپاره خپل هرڅي هغه ته حواله کړل صرف يوه زغره يې پرېښوده چې دې مبارکې به کله کله غزا ته د تللو په وخت باندې آغوستله ... خاوند يې ورته وويل : ترڅو چې دا هم ماته رانه کړې زه تاته طلاق نه درکوم د دوی لانجه حضرت امير المؤمنين عثمان ⁸ ته راغله امير المؤمنين ورته وويل ستا ژبه خپله په تا باندې حاکمه ده اوس دا زغره هم دده کيږي دې مبارکې سره ددې چې خپله يې هم ورته ضرورت درلود هغه يې هم خپل خاوند ته ورکړه .

يو ځل حضرت ابو عبیده بن محمد بن عمار بن ياسر رحمه الله ورته وويل : ماته د رسول الله ﷺ په اړه ووايه د هغه ﷺ شکل مبارک څنگه وو؟ دې مبارکې ورته وويل : رسول الله ﷺ به دې چې کله ليدو تا به فکر کولو چې د لمر سترگې ته گورم



حضرت جمیلة بنت عبد الله بن أبي بن سلول (رض)

دا مبارکه د حضرت حنظلة **8** بي بي وه چې هغه مبارک له دې سره صرف یوه شپه کړې وه هغه شپه وه چې په سبا باندې د أحد غزا وه د أحد تر غزا وړاندې شپه باندې ددې مبارکې او د حنظلة رضی الله تعالی عنه د ملاقات اوله شپه وه دا مبارکه فرمایي په دې شپه باندې زما سترگې ورغلې وې چې ما خوب ولیدو په اسمان کې دروازه خلاصه شي حنظله ور ننوزي او دروازه ورپسې بنده شي دا مبارکه فرمایي چې را وېښه شوم ما خپل خوب ته معنی ورکړه چې حنظله به ډېر زر شهید شي .

سحر په ډېره تیاره کې ډېر وختي حضرت حنظلة **8** را پاڅېدو اودس یې وکولو مونځ یې وکولو بیا د خپلې بي بي سره وو او بیا ورته د غسل ضرورت شو چې پدې وخت کې د رسول الله ﷺ له لوري نه آواز وشو چې غزا ته تلل دي کله یې چې دا آواز تر غوړ شو هرشي ورڅخه پاتې شول حتی چې غسل کول هم ورڅخه پاتې شول او په منډه را ووتلو غزا ته روان شو د أحد په میدان کې حنظلة **8** تر ابي سفیان پورې ور ورسېدو نېږدې

وه چې ابي سفيان يې وژلی وو چې شداد بن اوس پسې را ورسېدلو او حنظله ⁸ يې شهيد کړو د حضرت حنظلة ⁸ بدن مبارک د يوڅو لحظو لپاره غيب شو چې بېرته وکتل شول تر وېستو مبارکو يې اوبه څڅېدلې ملائکو ورته غسل ورکړی وو ددې امله ده ⁸ ته غسيل الملائکه هم ويل کيږي رسول الله ﷺ وفرمايل ستاسې دې ملگري ته ملائکو غسل ورکړی دی له ملگري (بي بي) نه يې پوښتنه وکوئ چې په دې کې څه راز دی ؟

کله چې ددې مبارکې رضی الله تعالى عنها نه پوښتنه وشوه دې مبارکې وويل : هغه په تادي کې له کوره ووتلو او په داسې حالت کې چې غسل ته يې ضرورت وو نو د غسل کولو موقع په لاس ورنغله .

بيا رسول الله ﷺ وفرمايل نو ځکه ملائکو ورته غسل ورکړی دی .

له همدې ورځې نه حضرت حنظلة ⁸ په غسيل الملائکه سره شهرت پيدا کړو چې چېرته هم د أحد د وقعې ذکر کيږي نو غسيل الملائکه حضرت حنظله ⁸ پکې خامخا ياديږي .

د حنظلة ⁸ د همدې يوې شپې نه الله ^① جميلې بنت عبد الله ته ماشوم ورکړو چې پيدا شو نوم يې ورباندې عبد الله بن حنظله کېښودو .

ددې مبارکې آخري خاوند حضرت خبيب بن يساف **8** وو دا مبارک د رسول الله ﷺ سره هغه وخت ملاقي شو چې رسول الله ﷺ بدر ته روان وو اسلام يې قبول کړو او په بدر کې يې شرکت وکولو په اُحد کې هم شريک وو په خندق کې يې هم برخه اخيستي وه د حضرت عثمان **8** د خلافت په زمانه کې په حق ورسېدو او د جميلې بنت عبدالله په اړه معلومه نه ده چې له خاوند څخه يې مخکې او که وروسته وفات شوه .

حضرت ام الدحداح الانصارية رضى الله تعالى عنها

دهغه صحابيواتو له جملې نه وه چې د اسلام په تاريخ کې ځلاند نوم لري دا مبارکه هغه وخت په اسلام مشرفه شوه چې د رسول الله ﷺ سفير حضرت مصعب بن عمير **8** مدينې منورې ته تشریف راوړو او د رسول الله ﷺ په نيابت يې په مدينه منوره کې خلک اسلام ته را غوښتل او هغه کسان چې مسلمانان وو هغوی ته يې د اسلام احکام ور ښودل خاوند يې د لوړې مرتبې خاوند ابو الدحداح **8** وو او د اسلام له مشهورو جنگي پهلوانانو څخه

شمارل کږدو حضرت ابي الدحداح او حضرت ام الدحداح رضی الله تعالیٰ عنهما دواړه په اسلام مشرف شوي وو دوی د ښه مال او ښې زمکې خاوندان وو زیاته زمکه یې وه او په لاس کې یې ښه مال وو کله چې دا آیت نازل شول :

سورة البقرة آية ۲۴۵

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضَاعِفَهُ لَهُ أَضْعَافًا كَثِيرَةً
وَاللَّهُ يَقْبِضُ وَيَبْسُطُ وَإِلَيْهِ تُرْجَعُونَ

ترجمه : څوک دی هغه کس چې الله ① ته قرض ورکړي نیک قرض الله ① به دهغه بدل په څو چنده زیات ورکړي الله تعالیٰ رزق فراخوي او تنگوي یې او همدې الله ① ته تاسې رجوع کوئ .

حضرت ابو الدحداح ⑧ رسول الله ﷺ ته راغلو ورته ویل یې : یا رسول الله ﷺ الله ① له مونږ نه قرض غواړي سره ددې چې هغه له قرض نه غني دی؟ رسول الله ﷺ ورته وفرمایل : هو ! هغه غواړي چې تاسې ددې په واسطه جنت ته داخل کړي .

ده مبارک وویل : که زه الله ① ته قرض ورکړم زما او زما د ماشومي الدحادحه لپاره ددې قرض له امله ذمه واري راکوي چې مونږ به جنت ته ننباسي؟ رسول الله ﷺ ورته و فرمایل : هو ! بیا حضرت ابو الدحداح ⑧ ورته وویل : نو لاس د

راکړه .

رسول الله ﷺ خپل مبارک لاس ورکړو ده ورته وویل
زما دوه باغونه دي یو مې په ښکته زمکه کې دی
او بل مې په لوړه ساحه کې دی او ددې نه بغیر
زه نور هېڅ نه لرم دا دواړه ما الله ① ته قرض
ورکړل .

رسول الله ﷺ مهربان نبي ورته وویل : یو د الله ①
لپاره خاص کړه او بل د خپل ژوند او د خپلو
ماشومانو د ژوند لپاره پرېږده .

ده ⑧ ورته وویل : نو یا رسول الله ﷺ بیا گواه
شه چې په دواړو کې کوم یو غوره دی هغه ما الله
① ته خاص کړو او هغه داسې باغ دی چې شپږ سوه
ونې دي پکې .

رسول الله ﷺ ورته وفرمایل : اوس به الله ① د هغه
په بدل کې تاته جنت درکوي .

حضرت ابو الدحداح ⑧ راغلو ویي کتل چې دده
مېرمن حضرت ام الدحداح رضی الله تعالی عنها په
باغ کې له ماشومانو سره وه ده ورته څه مسجع
الفاظ وویل چې مطلب یې وو الله ① د تاته سمه
لاره وښيي دا باغ ما الله ① ته قرض ورکړو الله ①
به ددې په بدل کې ماته جنت راکوي حضرت ام
الدحداح رضی الله تعالی عنها ددې په ځای چې
خاوند ته ووايي دومره لوی او د فایده نه ډک

باغ او تا د الله ① په لار کې ورکړو؟ ورته ویې ویل ډېر فايده من تجارت دې کړی دی هغه څه چې تا اخیستي دي الله ① د درته پکې برکت او خیر واچوي .

حضرت ام الدحداح زر زر د خپلې خولې او د ماشومانو له خولو نه هغه خورما را وویستې چې دوی او اوس خولې ته کړې وې او هغه څه چې د دوی په لاسونو کې وې هغه یې په باغ کې واچولې او خالي لاسونه ددې لوی او فايده من باغ چې ۶۰۰ ونې پکې وې ووتل او هغه بل باغ چې تردې وړوکی وو هلته یې د پوره خوشحالی سره تشریف یووړو او د خپل خاوند پدې تجارت یې پوره خوشحالي ښکاره کوله .

کله چې په اُحد کې ددې مبارکې خاوند ابو الدحداح په شهادت ورسېدو دا خبره شوه دې صرف وویل انا لله و انا اليه راجعون او بیا یې داسې صبر وکولو چې په صبر او ثبات کې د مثال په توګه یادېدله .

ام معبد الخزاعية رضی الله تعالی عنها

دا حضرت ام معبد الخزاعية عاتكة بنت خويلد بن خالد رضی الله تعالی عنها وه د دوی کور د مکې

او مدینې منورې په لاره کې واقع وو کله چې رسول الله ﷺ د خپل نېږدې ملګري حضرت ابی بکر صدیق **8** سره مدینې منورې ته روان وو او لارښود یې عبد الله بن الاریقظ وو دوی د ام معبد له څیمې سره تېرېدل ور وګرځېدل له هغوی نه یې وغوښتل که څه غوښه یا خورما وي دوی به یې ورڅخه په پیسو واخلي له هغوی سره داسې هېڅ شی نه وو ځکه پدې وخت کې ددوی حالت قحط خپلی وو او غریبان وو رسول الله ﷺ یوې مېږې ته وکتل چې د څیمې په یو طرف کې وه پوښتنه یې ترې وکوله ای ام معبد دا مېږه څنګه ده؟

دې مبارکې ورته وویل: دا قحط وهلې ده کمزورې ده په رمه کې نشي تلې ځکه دلته حصاره ده.

رسول الله ﷺ ورته وویل: شودې پکې شته؟ دې مبارکې ورته وویل: نه هغه ډېره خرابه ده د شودو نه غورځېدلې ده.

رسول الله ﷺ ورته وویل: ماته اجازه راکوې زه یې ولوشم؟

دې مبارکې ورته وویل: هو! مور پلار مې لتا زار شه که دې شودې پکې پیدا کړې نو ویې لوشه.

رسول الله ﷺ ورته دعا وکوله په غولانځ یې لاس را تېر کړو بسم الله یې ورباندې وویل او هغې ته یې داسې څه وویل لکه مال چې را غوښتل کیږي هغې

هم پښې ورته خلاصې کړې لوشلو ته تیاره شوه .
 رسول الله ﷺ یو داسې لوبښی وغوښتو چې ډېر کسان ورباندې مړېدلی شي هغه یې پکې را ولوشله تردې چې هغه لوبښی په پوره توګه سره ډک شو بیا یې ام معبد رضی الله تعالی عنها ته ترې ورکړې دومره یې ترې وڅښلې چې څومره یې څښلې شوای بیایې دواړو ملګرو ته ترې ورکړې هغوی هم تر بښه پورې و څښلې او د ټولو په آخر کې رسول الله ﷺ پخپله و څښلې او بیا یې مېړه را ولوشله او هغه لوبښی یې ډک دوی ته پرېښودو او ترینه روان شول .

لږ وخت نه وو تېر شوی چې خاوند یې کور ته راغلو او شودې یې ولیدې پوښتنه یې ترې وکوله ای د معبد مورې دا دومره شودې له کومه شوې سره ددې چې هغه مېړه له مونږ سره چې ده هغه خو هم شودې نه ورکوي کمزورې ده؟

دې مبارکې ورته وویل : نه په الله ① د قسم وي زمونږ مېړه خو شودې نه ورکوي لکن دلته یو کس راغلی وو مبارک انسان وو او بیا یې ورته ټوله قصه وکوله .

خاوند یې ورته وویل : د معبد مورې ماته یې نښې ووايه .

دې مبارکې وویل : دا کس ما ولیدو چې مخ یې خلا کوله ، ښه جوړ وو، ګډه یې بهر ته نه وه را

وتلې، سر يې وړوکی نه وو په برابره اندازه وو، بنائسته جوړ وو ښې خبرې يې کولې او داسې نور ګڼ صفات يې ورته وکول او په ښه توګه يې د رسول الله ﷺ صورت مبارک ورته تشرېح کړو او ابو معبد ورته غوړ نيولی وو .

کله چې ددې خبرې ختمې شوې ابو معبد وويل : دا هماغه قریشي کس دی چې دده په اړه مونږ ته په مکه کې ويل شوي وو ما اراده کړې وه چې له ده سره زه ملګري وکوم او چې کله هم زه دده ملګري ته لاره پيدا کړم زه به دده ملګرتيا کوم .

څه وخت وروسته ام معبد رضی الله تعالی عنها مدینې منورې ته له خپل داسې زوی سره راغله چې هغه ګرځېدو د رسول الله ﷺ له جومات سره تېرېدل او رسول الله ﷺ پدې وخت کې په ممبر باندې خبرې کولې ماشوم ورغلو بيا يې مور ته وويل ما هلته ډېر مبارک سړی وليدو .

دې ورته وويل : ويحک هغه رسول الله ﷺ دی . ددې مبارکې نه روايت دی چې رسول الله ﷺ دعا کوله فرمايل يې : ای الله ① زما زړه د نفاق نه پاک کړه زما عمل له ریا څخه پاک کړه زما ژبه د درواغو نه پاکه کړه زما سترګې د خیانت نه پاکې کړه بېشکه ته په ځاننو سترګو پوهېږې او ته په هغه څه پوهېږې چې په سینو کې پټ وي .



ام ذر رضی الله تعالی عنها

د حضرت ابي ذر الغفاري ⑧ مېرمن وه د حضرت ابي ذر ⑧ سره د اسلام په اول کې په اسلام مشرفه شوې وه .

د ابي الصباح کوفي نه روايت دی چې رسول الله ﷺ به کله د تبسم اراده وه نو ابي ذر ته به يې ويل : ای ابا ذر مونږ ته د خپل اسلام د شروع قصه وکوه ده به ويل : زمونږ يو بت وو نهم ورته ويل کېدل يوه ورځ ما شودې را ولوشلې او هغه ته مې په مخ کې د نذرانې په ډول کېښودې زه ترې لږ لرې کېناستم چې سپی راغلو هغه شودې يې وڅښلې او کله چې د شودو څښلو نه فارغ شو نو په بت يې بولي ور وکولې ما چې دا هرڅه وليدل نو يو څو شعرونه په خوله راغلل چې مطلب يې وو .

ای نهمه ماته ښکاره شوه چې شرف او قدر لتا څخه ډېر لرې دی ته له خپل ځان څخه سپی نشي شړلی چې ستا اهانت کوي نو بيا ته څه شی يې ما دا شعرونه ويل چې زما مېرمن ام ذر رضی الله تعالی عنها واورېدل راته ويل يې يا اباذر دا ته څه کوې ته د نهم اهانت کوې ؟ دا لوی جرم دی ته ښه نه کوې .

ما ورته ټوله قصه وکوله بيا دې راته وويل

ابن وهبه رشتيا ده مونږ ته داسې رب كريم وگوره چې جواد وي د فضائلو خاوند وي دا څه رب دی چې له ځان څخه يو سپی نشي شړلی .

مونږ بيا د يو رشتوني معبود په لټون کې وو تردې چې الله ① مونږ ته د اسلام هدايت وکولو.

يوه ورځ چې حضرت ام ذر رضی الله تعالی عنها حضرت عائشي رضی الله تعالی عنها ته ورغله سلام يې ورباندې واچولو حضرت عائشي ورته وويل ته په روژه کې سفر کوي او په ما چې روژه راشي نو چې سفر هم کوم نو د رمضان لپاره يې پرېږدم .

له حضرت محمد بن واسع نه روايت دی چې يو سړی له بصري نه ام ذر ته راغلو د حضرت ابي ذر د عبادت په اړه يې ورڅخه پوښتنه کوله چې هغه ⑧ به څنگه عبادت کولو؟ دې مبارکې ورته وويل هغه به ټوله ورځ له مونږ نه بېل وو او د الله ① په نعمتونو قدرتونو کې به يې فکر کولو .

کله چې د حضرت ابي ذر ⑧ د وفات وخت شو پدې وخت کې دوی دواړه په دښته کې له آبادي څخه لرې وو حضرت ام ذر رضی الله تعالی عنها ورته په ژړا شوه حضرت ابو ذر ⑧ ورته ويل ولې ژاړې؟ دې مبارکې ورته ويل : ولې به نه ژاړم ته پداسې دښته کې مړ کيږي زه تا څنگه خپل کړم او زمونږ په کور کې دومره ټوټه هم نشته چې ستا د کفن لپاره بس شي .

حضرت ابو ذر **8** ورته وفرمايل : ته خوشحاله شه ما له رسول الله ﷺ څخه آورېدلي دي هغه دوه كسان چې دوه يا درې اولادونه يې مړه شي او دوى ورباندې صبر وكوي نو الله ^① دوى د هغه اولادونو له مخ نه له اور نه ساتي .

همدارنگه ما له رسول الله ﷺ څخه آورېدلي دي هغه **9** فرمايل : په تاسې كې به يو كس په دښته كې په حق ورسيرې بيا به د مومنانو يوه ډله هلته ورشي رسول الله ﷺ چې دا خبره مونږ ته كوله نو له هغې ډلې نه اوس ټول كسان وفات شوي دي او ټول په ابادو ځايونو كې وفات شول صرف زه پاتې يم نو زما يقين دې چې زه هماغه كس يم چې د رسول الله ﷺ مطلب وو .

بيا يې ورته وويل : هغه لارې ته گوره كه څوك مسلمانان ورباندې تېرېدل كېداى شي هغه لتا سره زما په تكفين او تجهيز كې مرسته وكوي .
دا بي بي به يو څه ساعت له خپل خاوند سره كېناسته او كله به يې لارې ته كتل چې د حاجيانو يوه ډله تېرېده هغوى ته يې په څه جامه او يا لاس ا شاري وكولې هغوى ورته نېرېدې راغلل پوښتنه يې وكوله ولې څه چل دى؟

دې مباركې ورته وويل : دا زما خاوند ابى ذر **8** د رسول الله ﷺ ملگرى د ځانكندن په حالت كې دى

وفات کيږي زه ورسره يوازې يم نه مې دده د خښولو وس شته او نه زمونږ په کور کې دومره څه ټوټه شته چې ده ته يې کفن کړم که تاسې زما سره مرسته وکوئ هغه د انصارو ځوانان وو زر زر يې اوشان د دوی له خيمې سره کېښول (چو کړل) او په منډه منډه راغلل د حضرت ابې ذر سره ودرېدل تردې چې هغه ⑧ وفات شو هغوی په خپلو ځادرونو او جامو کې و نځښتو او له هغه څه نه يې ورته کفن جوړ کړو چې له دوی سره وو بيا يې په عزت او ودرنښت هغه دفن کړو .

النوار بنت مالک رضی الله تعالی عنها

النوار بنت مالک الانصاریة د لوړې مرتبې او قدرمنه صحابیة بی بی وه د حضرت ثابت بن الضحاک سره یې واده شوی وو د هغه نه یې زید بن ثابت ماشوم پیدا شوی وو خاوند یې د البعث په واقعه کې شهید شو پدې وخت کې یې د ماشوم عمر شپږ کاله وو بیا عمارة بن حزم ورسره نکاح وکوله دا بدري او جلیل القدر صحابي دی او په ټولو غزاګانو کې یې د رسول الله ﷺ ملګرتیا کړېده .

دا مبارکه د مدینې منورې ښځه وه او مدینې

منورې ته د رسول الله ﷺ تر راتلو وړاندې په اسلام مشرفه شوې وه خپل ماشوم يې له ماشوم توب نه په اسلامي خبرو او د قران كريم تر سيوري لاندې لوی کړو په زړه کې يې د ماشوم توب نه د رسول الله ﷺ مينه ور اچولې وه او د زيد ماشوم زړه هم ددې مبارک دين په خوند او مزه باندې له ماشوم توب نه پوه شوی وو هغه وخت چې رسول الله ﷺ مدينې منورې ته هجرت وکولو او د ابو ايوب انصاري ⁸ په کور کې دمه شو نو دې مبارکې د خپل ماشوم او معصوم زوی په لاس ډکه کاسه خوراک رسول الله ﷺ ته ډالۍ کړو او ورته يې ولېږلو او په مدينه منوره کې دا رسول الله ﷺ ته اوله هديه او تحفه وه .

حضرت زيد ⁸ ددې اولې تحفه قصه پخپله کوي چې کله رسول الله ﷺ مدينې منورې ته تشریف راوړ نو اوله هديه او تحفه چې رسول الله ﷺ ته وړاندې شوه هغه د ماتې شوې ډوډۍ ډکه کاسه وه چې په غوړيو او شودو کې وړه کړل شوې وه مور بي بي مې ماته راکړه چې رسول الله ﷺ راغلی دی هغه ته يې وروړه ما کاسه راوړه او د رسول الله ﷺ په وړاندې مې کېښوده او ورته مې وويل : يا رسول الله ﷺ دا ډوډۍ مې مور تاته را لېږلې ده رسول

الله ﷻ راته و فرمايل : الله دې په تا او ستا په مور کې برکت واچوي .
چې يو څه وخت تېر شو حضرت النوار رضی الله تعالى عنها راغله او دا ماشوم زوی يې رسول الله ﷻ ته ورکړو چې دا به ستاسې خدمت هم کوي او لتاسې نه به قران کريم هم زده کړي او تاسې به دده تربيه او پالنه کوئ .

حمنة بنت جحش رضی الله تعالى عنها

دا حضرت حمنة بنت جحش بن رباب الاسديّة وه د بني اسد بن خزيمه څخه د زينب بنت جحش رضی الله تعالى عنها خور وو .

د حضرت مصعب بن زبير ⁸ سره يې واده شوی وو د اُحد په ورځ ترېنه شهيد شو بيا حضرت طلحة بنت عبید الله په نکاح کړه دهغه نه يې محمد او عمران ماشومان پيدا شول او دهغه ښځو نه وه چې د رسول الله ﷻ سره يې بيعت کړی وو د اُحد په غزا کې يې د زخميانو د خدمت په موخه شرکت کړی وو زخميانو ته به يې اوبه ورکولې او د هغوی په زخمونو به يې پټی لگولې او دهغوی درملنه به يې کوله .

کله چې د اُحد غزا پای ته ورسېده رسول الله ﷻ را

ستون شو نو ښځو به د دوی د خپلوانو په اړه ورڅخه پوښتنه کوله نو رسول الله ﷺ به هغوی ته رښتیا ویل تردې چې حضرت حمنة بنت جحش رضی الله تعالی عنها هم ورته راغله رسول الله ﷺ ورته وویل: ای حمنة عبد الله بن جحش ستا ورور شهید شو صبر پرې وکړه دې مبارکې وویل انا لله و انا اليه راجعون بیا رسول الله ﷺ ورته وویل: ای حمنة ستا ماما حضرت حمزة بن عبد المطلب شو صبر پرې وکړه دې مبارکې وویل انا لله و انا اليه راجعون بیا رسول الله ﷺ ورته وویل: ای حمنة مصعب بن عمیر ستا خاوند شهید شو صبر پرې وکړه دې مبارکې وویل: آه افسوس جنگه بیا رسول الله ﷺ یو ځل ترینه پوښتنه وکوله په مصعب باندې دې ولې افسوس وکولو؟ دې مبارکې ورته وویل: دهغې یتیمان ماشومان راته پاتې شول

کله چې د حضرت حمنة رضی الله تعالی عنها ماشوم محمد بن طلحة پیدا شو رسول الله ﷺ ته یې په غېږ کې راوړو رسول الله ﷺ ورته وویل دده نوم محمد دی او دده کنیه به ابو سلیمان وي .

دې مبارکې د رسول الله ﷺ یو حدیث نقل کړی دی رسول الله ﷺ فرمایي: دنیا تازه او شنه ده ډېر ځله یو کس چې په دنیايي مزو کې ننوزي په آخرت

کې دده لپاره له اور نه بغير بل هېڅ شی نه وي .

ام هانئ بنت ابي طالب رضی الله تعالی عنها

د رسول الله ﷺ د تره لور وه خپل نوم يې فاخته وو د ابي طالب بن عبد المطلب بن هاشم لور وه د حضرت علي او حضرت جعفر او عقیل رضی الله عنهم خور وه مور يې فاطمة بنت اسد بن هاشم وه د هبيرة بن ابي وهب المخزومي په نکاح کې وه جعدة بن هبیره يې زوی وو په مکه مکرمه کې تر هجرت پنځوس کاله د مخه پيدا شوې وه د رسول الله ﷺ څخه کشره وه د ښه خوی او ښه فصاحت او ښه شکل مجموعه وه د رسول الله ﷺ سره په يو ځای د خپل پلار په کور کې لويه شوې وه د رسول الله ﷺ زړه غوښتل چې ددې سره واده وکوي لکن کله چې دا ځوانه شوه نو د قريشو يو مشر هبيرة بن وهب المخزومي وغوښته بيا هغه په نکاح کړه کله چې رسول الله ﷺ مبارک دين ته دعوت شروع کړو نو ددې خاوند ته يې هم دعوت ورکړو هغه اسلام قبول نه کړو او دې هم د خپل خاوند له امله اسلام قبول نه کړو لکن دې به بيا هم د رسول الله ﷺ احترام

کاوه او دده مبارک سپکاوی به یې نه کاوه او د اسلام د نه راوړلو وجه صرف د خاوند متابعت وو او رسول الله ﷺ به چې کله د دوی کورته ورتلو نو ددې خاوند هم د یو خپلوان په نظر ورته کتل او دده سپکاوی یې نه کولو کله چې دده مبارک تره ابو طالب وفات شو او پدې کال باندې حضرت خدیجه رضی الله تعالی عنها هم وفات شوه رسول الله ﷺ به اکثر د دوی کور ته ورتلو او په کومه شپه باندې چې د معراج واقع راغله پدې شپه هم رسول الله ﷺ د دوی په کور کې وو سحر یې تر ټولو وړاندې دې ته دا قصه وکوله چې نن شپه څه تېر شول دې ورته وویل : یا نبی الله خلکو ته دا خبره بهر مه کوه هغوی به ستا تکذیب وکوي او په تا پورې به مسخري وکوي او تاته به تکلیف ورسوي .

لکن رسول الله ﷺ د چا پروا ونه کوله هغه وخت چې د حرم په خوا کې ناست وو ابو جهل ورته راغلو د مسخرو په ډول یې ورته وویل : څه نوی خبر درته نه دی راغلی؟ رسول الله ﷺ ورته وویل : راته راغلی دی نن شپه زه بیت المقدس ا و له هغه ځای نه بیا اسمانونو ته ختلی وم او بېرته په همدې شپه کې را وگرځېدم . ابو جهل ورته وویل دا خبره به ته د خلکو په مخ کې وکوي؟ رسول الله ﷺ ورته وویل : هو بالکل

..

هغه خلکو ته آواز کړو ورته ویل یې راشی محمد
 نوې خبرې کوي رسول الله ﷺ ټولو ته رښتوني قصه
 وکوله هغوی ترینه مختلف ډول سوالونه شروع کړل
 ټولو ته معلومه وه چې محمد ﷺ تردې وړاندې
 بیت المقدس ته نه ووتلی نو یې د مسجد اقصی
 په اړه پوښتنې ترې کولې خو ستنې یې وې، خو
 دروازې یې وې ؟ او داسې نور لکن رسول الله ﷺ
 به د الله ① په مرسته د هرې پوښتنې صحیح ځواب
 ورکولو .

کله چې رسول الله ﷺ مدینې منورې ته هجرت وکولو
 ام هاني او خاوند او اولادونه یې په مکه کې
 پاتې شول د رسول الله ﷺ خبر به چې ورته رسېدو
 دا به یې د کامیابي په خبر خوشحاله کېده کله
 چې مکه د مسلمانانو په لاس فتح شوه حضرت ام
 هاني رضي الله تعالى عنها راغله د خپلو اولادونو
 سره په اسلام مشرفه شوه او خاوند یې نجران ته
 و تښتیدو په همدې ورځ یې رسول الله ﷺ کورته
 ورغلو او ددې مبارکې په کور کې یې اته رکعته
 مونځ وکولو حارث بن هشام المخزومي هغه کس وو
 چې رسول الله ﷺ یې په اړه اعلان کړی وو چېرته چې
 تاسې ته په مخه درغلو قتل یې کړئ هغه هم
 راغلو له ام هاني څخه یې امان وغوښتو دې

مبارکې رضی الله تعالی عنها ورته امان ورکړو کله یې چې ورور حضرت علي ⁸ خبر شو هغه ورته په غصه شو هغه ⁸ وویل : چې هرڅنگه وي دا به زه قتلوم رسول الله ﷺ دده د قتل اجازه کړېده پدې وخت کې رسول الله ﷺ ور ننوتلو پوښتنه یې وکوله چې څه خبره ده؟ دوی ورته قصه وکوله بیا رسول الله ﷺ ورته وویل : ام هائی تا چې چاته امان ورکړو مونږ هم هغه ته امان ورکړی دی .

د رسول الله ﷺ څخه یې ۴۶ حدیثونه روایت کړي دي حضرت عروة بن الزبير ، امام شعبي ، امام عطاء او ددې مبارکې لمسیان جعدة ، یحیی هارون او نور ډېر مشهور خلک یې شاگردان وو .

د حضرت علي ⁸ تر خلافت پورې ژوندی وه په ۴۰ هجري کې وفات شوه .

حضرت ام هائی رضی الله تعالی عنها فرمایي د فتح په ورځ زه د رسول الله ﷺ کور ته ورغلم هغه مبارک غسل کولو او حضرت فاطمې رضی الله تعالی عنها ورته پرده نیولې وه ما ورباندې سلام واچولو رسول الله ﷺ پوښتنه وکوله څوک دي؟ ما ورته وویل : زه ام هائی د ابی طالب لور یم بیا رسول الله ﷺ وویل سترې مه شي کله چې له غسل نه فارغ شو پاڅېدو آته رکعته مونځ یې وکولو ځان یې په یوه جامه کې پېچلې وو کله

چې له مانځه نه فارغ شو ما ورته وويل : يا رسول الله ﷺ زما دا ورور (حضرت علي 8) هغه څوك وژني چې ما ورته امان ورکړی دی ..

رسول الله ﷺ وفرمايل : تا چې چاته امان ورکړی دی مونږ هم هغه ته امان ورکړی دی حضرت ام هانئ رضی الله تعالی عنها فرمایي دا د څاښت وخت وو .



حضرت درة بنت ابي لهب رضی اللہ تعالیٰ عنہا

د رسول الله ﷺ د تره ابي لهب لور وه په مکه مکرمه کې په اسلام مشرفه شوه او بیا یې په رسول الله ﷺ پسې مدینې منورې ته د هجرت شرف هم تر لاسه کړو موریې ام جمیل وه د قریشو په ښځو کې یې د سیادت او مشري مرتبه درلوده د ابي سفیان خور وه د خپل خاوند سره به یې هر وخت رسول الله ﷺ ته په تکلیف ورکولو کې د خپل خاوند د حضرت درة رضی الله تعالیٰ عنہا له پلار سره مرسته کوله او په قران کریم کې په سورة مسد کې په حمالة الحطب سره یاده کړل شوېده .

دې مبارکې خپلې قربانۍ او غیرت ته هغه وخت ټول خلک او مسلمانان حیران کړل چې دا مبارکه کله په مکه مکرمه کې په اسلام مشرفه شوه پدې وخت کې ددې مور او پلار د اسلام د سختو دښمنانو په لست کې تر ټولو اول وو دده ﷺ تره ابو لهب به په رسول الله ﷺ پسې روان وو چېرته به چې له رسول الله ﷺ سره چا خبرې کولې نو ده به ورته ویل : زه دده تره یم او دا مې وراره دی دا لیونی شوی دی دده خبره ونه منئ او داسې نورې خبرې به یې ورته کولې نو خلکو به ویل چې

دده خپل تره په ده پسې داسې وایي نو مونږ که دده خبره ومنو نو څه خیر به مونږ ته راکړي او ددې مور ام جمیل به په تکلیف سره له لرې ځای نه اغزي راوړل او د رسول الله ﷺ په لاره مبارکه کې به یې صرف ددې لپاره کېښودل چې ده ﷺ ته ورباندې تکلیف ورسیري دهمدې مور او پلار نه دا مبارکه مدینې منورې ته و تښتېده او هجرت یې وکولو نو ټول خلک په خاصه توګه مسلمانان ددې قرباني ته زیات حیران وو ځان یې رسول الله ﷺ ته ور ورسولو .

ددې په ورونو کې یو عتیه بن ابی لهب وو چې د رسول الله ﷺ دښمني یې د خپل ژوندی مقصد ګڼلو او څومره به یې چې په وس پوره وه نو رسول الله ﷺ ته به یې تکلیف رسولو تردې چې رسول الله ﷺ ورڅخه زیات په تنګ شو او ده ته یې ښېرا وکوله او هغه ښېرا دده په حقل کې قبوله شوه او د شام په سفر کې د زمري ښکار شو .

دوه نور ورونه یې عتبه او معتب د مکې د فتح تر ورځ پورې کافر پاتې شول او د فتح په ورځ یې تره حضرت عباس ⁸ رسول الله ﷺ ته راوستل او په ایمان مشرف شول .

د جهالت په وخت کې الحارث بن نوفل بن عبد المطلب ورسره نکاح کړې وه د هغه نه یې عقبه ،

وليد او ابو مسلم ماشومان وو هغه د بدر په جنگ کې ووژل شو کله يې چې هجرت وکولو نو حضرت دحیة الکلبی وغوښتله بیا يې دهغه سره واده وشو او د حضرت ام المؤمنین عائشې رضی الله تعالی عنها سره يې ښه تعلق جوړ شو دهغې مبارکې کور ته به راتله او له هغې رضی الله تعالی عنها څخه به يې علم زده کولو .

دا مبارکه د هجرت په شلم کال د حضرت عمر بن الخطاب رضی الله تعالی عنه د خلافت په زمانه کې وفات شوه .

حضرت خولة بنت ثعلبة رضی الله تعالی عنها

دا حضرت خولة بنت ثعلبة بن أصرم بن فهد بن ثعلبة وه ددې مبارکې واده د حضرت اوس بن ثابت

⑧ سره شوی وو دا د حضرت عبادة بن صامت ⑧ ورور وو کوم چې په بدر او احد او د رسول الله ﷺ سره په هر میدان کې شریک وو .

حضرت خولة رضی الله تعالی عنها هغه بي بي وه چې د خپل خاوند سره يې په څه خبره جنجال شو هغه ورته غصه شو ورته يې وويل (انت على كظهر امي) (ته ماته لکه زما د مور په شان يې) په همدې غصه کې ترېنه را ووتلو بهر له خلكو سره په

خبرو شو څه وخت تېر شو بېرته کورته لاړو هغې ته يې ځان نېږدې کول وغوښتل هغې مبارکې ده ته له نيزدېکت څخه انکار وکولو او ورته يې وويل : تا ماته وويل (انت على كظهر امي) او دا تر اسلام وړاندې د طلاق الفاظ وو زه ترڅو تاته نشم نيزدې کېدلی ترڅو ماته ستا ددې خبرې په اړه د الله ① حکم معلوم شوی نه وي حضرت خولة رضی الله تعالی عنها راغله رسول الله ﷺ ته يې ټوله قصه تېره کړه رسول الله ﷺ ورته وويل : ته اوس هغه ته حرامه يې ... هغه بيا بيا رسول الله ﷺ ته راتله او ورته ويل يې هغه زما خاوند دا خبره په غصه کې کېږده او زه د هغه څخه جدايي نه غواړم او په نا روا سره ورسره وخت تېرول هم نه غواړم يا رسول الله ﷺ زما مشکل د حل لپاره څه لاره را پيدا کړه رسول الله ﷺ ته چې پدې اړه کومه وحی نه وه راغلې نو رسول الله ﷺ دې ته کومه نوې خبره له ځانه نشوای کولی دې الله ① ته په چيغو ژړل او الله ① ته يې سوال کولو چې زما د مشکل لپاره کومه لاره را وباسي تردې چې د سورت مجادلې اول آيتونه نازل شول چې په هغې کې الله ① رسول الله ﷺ ته وفرمايل : الله ① د هغه ښځې خبرې واورېدې چې لتا سره يې د خپل خاوند په اړه لاندې کوله او د هغې خاوند ته

پکې حکم شوی وو چې د ظهار کفار ه دې ورکړي او بیا دې خپلې ښځې ته رجوع وکوي

حضرت خولة رضی الله تعالی عنها د ښه زړه خاونده وه او ښه جرئت یې درلود او کله به چې څه خبره ورته حق ښکاره شوه نو په ویلو کې یې هېڅ ویره نه محسوس کوله او پدې اړه یې د هېچا پروا هم نه کوله د حضرت امیر المؤمنین عمر فاروق **8**

8 په لار کې ولید هغه یې و درولو او وعظ یې ورته شروع کړو تر ډېره وخته یې هغه ته نصیحت کولو ورته ویل یې : عمره په اول کې چې ما ته ولیدې تاته عمیر ویل کېدل او په سوق عکاظ کې لرگی درسره وو مېرې دې څرولې بیا څه ورځې تېرې شوې چې ستا نوم عمر شو او بیا درته وویل شول یا امیر المؤمنین ای عمره له الله **1** څخه د رعیت په حق کې و ډار شه د چا چې په مرګ باندې یقین وي هغه ورڅخه ډارېږي او هغه څوک چې په حساب یقین لري له عذاب څخه ډارېږي .

د حضرت عمر **8** نه پوښتنه وشوه ته داسې په لاره کې دې زړې ښځې ته درېږې؟ ده مبارک **8** ورته وویل زما د په الله **1** قسم وي که مې دا ټوله ورځ دلته ودروې زه به ددې نه صرف فرض مونځونو ته اجازه اخلم او ترې ځم به دا حضرت خولة ده هغه ښځه ده چې الله **1** ددې خبره تر اوو آسمانونو څخه

لوره واورېده او عمر به يې نه اوري؟

حضرت بریره رضی الله تعالی عنها

حضرت بریره رضی الله تعالی عنها د حضرت عائشې رضی الله تعالی عنها ازاده کړې وینزه وه د حضرت رسول الله ﷺ او حضرت عائشې رضی الله تعالی عنها خدمت يې ډېر زیات کړی دی په جنگي میدانونو کې يې د زخمیانو د خدمت او درملنې په موخه برخه اخیستې ده د حضرت عائشې رضی الله تعالی عنها سره به تله په سفر کې به يې ددې مبارکې خدمت هم کولو .

دا مبارکه به هروخت د حضرت ام المؤمنین عائشې رضی الله تعالی عنها په خدمت کې مصروفه وه د علم سیرت کتابونه ددې مبارکې په لاس کې ددې مبارکې ژوند د جهاد تقوی او د الله ① د ویرې نه د ډک ژوند نمونه وه .

ددې مبارکې په واسطه مونږ ته یوه مسئله دا راغلې ده چې دا کله ازاده کړل شوه نو رسول الله ﷺ ورته اختیار ورکړو چې د ازادي نه مخکې ستا کوم خاوند وو ته د هغه سره په نکاح کې پاتې کېدل غواړي او که يې پرېږدې؟

بله مسئله دا وه چې رسول الله ﷺ کورته راغلو په

کتښه کې غوښه باندې وه نو رسول الله ﷺ ته د کور کوم بل خوراک چې پوخ وو کېښودل شو رسول الله ﷺ پوښتنه وکوله په کتښه کې غوښه نه وه؟ دوی ورته وویل یا رسول الله هغه غوښه وه هغه بریرې ته چا صدقه کړې وه او تاسې خو د صدقې غوښه مال نه خورئ رسول الله ﷺ و فرمایل: هغه ددې لپاره صدقه وه او زمونږ لپاره ددې له لوري نه هدیة ده .

حضرت عائشه رضی الله تعالی عنها فرمایي ماته بریره راغله راته یې وویل زما مالکانو زه په نه اواکه سرو زرو مکاتبه کړې یم چې دا زه ورکړم زه ازاده کړم که ته لما سره مرسته وکړې؟ ما ورته وویل: دا به زه درته برابر کړم لکن ستا ولاء به زما وي (ته په زما ازاده کړل شوې وینزه وې) کله چې بریره یې مالکانو ته ورغله هغوی ددې شرط له منلو انکار وکولو ما د رسول الله ﷺ سره دا خبره وکوله بیا رسول الله ﷺ ماته مشوره راکړه چې وایې خله او بیا یې پخپله ازاده کړه ولاء د هغه چا وي چې څوک ازادول کوي .

د بریرې نکاح د یو تور غلام سره شوې وه چې مغیث نومیدو کله چې دا ازاده شوه نو رسول الله ﷺ اختیار ورکړو چې اوس ستا خوښه ده که په زړه نکاح پاتې کېدل غواړي او که له هغه نه

جدايي غواړې دې مبارکې وويل : نه زه د هغه سره په نکاح کې پاتې کېدل نه غواړم دا مبارکه په کوڅو کې روانه وه هغه غلام به په دې پسې وو ژړل يې رسول الله ﷺ خپل تره عباس ته وويل : ته د بريرې سره د مغيث مينې او د مغيث نه د بريرې نفرت ته نه حيرانېږې؟ بيا رسول الله ﷺ بريرې ته وويل : که دې رجوع ورته کړې وای؟ بريرې رضی الله تعالی عنها رسول الله ﷺ ته وويل تاسې ماته ا مر کوئ؟ (يعني که امر کوئ نو بيا خو په سر سترگو زه ستاسې امر منم) رسول الله ﷺ ورته وويل : نه صرف د هغه سپارښت کوم حضرت بريرې رضی الله تعالی عنها ورته وويل زما ورته ضرورت نشته (دډېنه ښکاره شوه که څوک د چا په څه مسئله کې سپارش ونه مني نو د خفگان خبره پکې نشته لکه بريرې رضی الله تعالی عنها چې د رسول الله ﷺ سفارش ونه منلو رسول الله ﷺ ورباندې خفه نه شو او که چېرته دا د خفگان خبره وای نو حضرت بريرې رضی الله تعالی عنها به خامخا د رسول الله ﷺ خبر منلې وای)

عبد الملك بن مروان فرمايي : زه به د امارت نه مخکې د حضرت بريرة رضی الله تعالی عنها سره په مدينه منوره کې کېناستم دې به ماته ويل په تا کې څه خصلتونه زه وينم او ته ددې وړ يې چې امارت درته درکړل شي که چېرته دا امارت

تاته وسپارل شو نو ډېر كوښښ به كوي چې د چا وينه تويي نه كړي ما د رسول الله ﷺ څخه آورېدلي دي يو څوك به د جنت له دروازې نه دومره لرې شړل كيږي چې بالكل يې ونه ويني د مسلمان د ويني د تويولو له امله .

حضرت بريرة رضی الله تعالى عنها د حضرت عائشي رضی الله تعالى عنها ازاده كړل شوې وينزه د حضرت معاوية د خلافت په زمانه كې په حق ورسېده

حضرت خنساء رضی الله تعالى عنها

حضرت خنساء رضی الله تعالى عنها خپل نوم يې تماضر بنت عمر وو د لوړې مرتبې خاونده صحابيه وه د ښه شعر جوړولو قوه يې درلوده او په شريفه كورنۍ كې پيدا شوې وه او په شريفه كورنۍ كې د غيرتمن پلار تر سيوري لاندې د غيرتمنو وروڼو معاوية او صخر په مينځ كې لويه شوې وه د بني جشم كورنۍ يو مشهور جنگيالي او مالدار سړي دريد ورته د واده بلنه وركړه دې ووېل چې د بل قوم مالدار او تكړه پهلوان نه مې د خپل قوم يو غريب هلك راته ښه دی نو د هغه واده ته يې انكار وكولو او د خپل تره د زوی رواحة بن عبد العزيز سره يې واده وكولو سره ددې چې ده هغه سره هم په واده كې تر ډېره وخته پورې ددې امله پاتې نه شوه چې

هغه قېمار باز (جوارگر) وو او خپلې ټولې پیسې به یې په قېمار کې مصرف کولې نو د هغه سره یې د یو ماشوم د پیدا کېدلو نه وروسته نور وخت نه تېرول غوښتل له هغه نه بېله شوه بیا یې بل خپل د تره زوی مرداس بن ابی عامر السلمي سره واده وکولو او الله ① د هغه نه ورته څلور ماشومان ورکړل .

دا په جاهلیت کې ټولو خلکو پېژندله او دې شهرت په هغه شعرونو کې پیدا کړو چې په وژل شویو غبرگو ورونو صخر و معاویه پسې یې ویل او دا د هغوی په غم داسې درېدلې وه چې د حضرت عمر ⑧ تر خلافت پورې یې پسې ژړل د حضرت عمر ⑧ د خلافت په زمانه کې ولیدل شوه چې د حرم نه یې طواف کولو او ژړل یې د خپل ورور معاویه یوه خپلۍ یې په خپل ټکري پورې تړلې وه د بدر تر جنگ وروسته هند بنت عتبة د ابی سفیان ښځه هم ډېره درېدلې وه پلار ، ورور او تره یې د بدر تر جنگ وړاندې په میدان کې وژل شوي وو څرنگه چې خنساء په ټولو عربو کې په غم کې مشهوره وه نو دا هم ورغله چې ورسره مخامخ شوه پوښتنه یې ترې وکولې خورې څوک یې؟ هند ورته وویل د عربو د سردارانو له کورنۍ څخه یم آوړېدلې مې وو چې ته په ټولو عربو کې زیاته غمجنه یې او ماته داسې ښکاره کیږي چې زه په

ټولو عربو کې غمجنه يم بيا دواړه كېناستې او
د خپل غم قصې يې يو له بل سره شريكې كړې .
هغه وخت راغلو چې د ددې زړه ته د اسلام د ور
ننوتلو وخت را ورسېدو دا مباركه د خپلې قبيلې
له نور خلكو سره په يو ځاى رسول الله ﷺ ته
راغله او په اسلام مشرفه شوه .

د علم الشعر ماهرين ددې د شعرونو په اړه وايي
چې ددېنه وړاندې او ددېنه وروسته به داسې
شاعره نه وي چې د خنساء رضی الله تعالى عنها په
ډول شعر ترتيب كړي ددې په اړه ويل كيږي چې
خنساء هغه شاعره ده چې په سړيو باندې په شعر
كې غالبه شوېده .

جرير د عربو مشهور شاعر وو چې هېچا ورسره په
شعر كې مقابله نشوای كولى چا ورڅخه پوښتنه
وكوله په ټولو خلكو كې څوك ښه شاعر دى هغه
ورته وويل كه چېرته خنساء نه واى نو زه .
د قادسيې جنگ د اسلام په تاريخ كې يو ځانگړى
نوم لري كله چې حضرت عمر ⁸ عام اعلان وكولو
چې ټول مجاهدين د را ټول شي د روميانو جنگ ته
ور وتل دي نو هرڅوك په خپله جذبه سره راغلل
او د امير المؤمنين په خدمت كې حاضر شول چې
جنگ ته لاړ شي د حضرت خنساء رضی الله تعالى عنها
څلور زامن وو د جنگ قادسيې نه يې وړاندې څلور
واړه را ټول كړل او ورته ويل يې:
زما د زړه ټوټو ! تاسې پخپله خوښه اسلام قبول

کړی دی او پخپله خوښه مو هجرت کړی دی زما د
 په الله ① قسم وي چې ما نه ستاسې د پلار سره
 خیانت کړی دی او نه مې ستاسې میندې رسوا کړې
 دي (بد کار مې نه دی کړی) والله تاسې په رښتیا
 سره د خپل پلار اولاد یاست الله ① تاسې ته په خپل
 نوم د جنگېدلو حکم کړی دی او اصلي نېکبختي خو
 داده چې ددې دنیا فاني ژوند د آخرت د ابدي
 ژوند نه قربان کړل شي سبا چې کله د جنگ میدان
 گرم شي تاسې به هم پاڅېږئ او په پوره مېړانه
 به د الله ① د نصرت سره و جنگېږئ د کفارو
 مقابله وکوئ که الله ① غوښتي وي په جنت کې
 ستاسې مېلمستیا به تیاره وي .

چې د قادسيې په ورځ جنگ گرم شو نو ددې مبارکې
 رضی الله تعالی عنها زامن یو په بل پسې د شهادت
 لوړ مقام ته ورسېدل کله چې دې رضی الله تعالی
 عنها ته د خپلو زامنو د شهادت په اړه وویل
 شول دې رضی الله تعالی عنها و فرمایل:

د الله ① ډېره شکرېه چې زه یې د دوی په شهادت
 باندې سرلوړې کرمه زما امید دی چې د الله ① د
 رحمت په سیوري کې به زه هم له دوی سره ومه .
 ددې مبارکې سیرت ته چې انسان په غور سره
 وگوري نو انسان پوه کوي چې په ژوند کې یوازې
 اسلام دی چې زړه ته اطمینان ورکولی شي حضرت
 خنساء چې په دوو وروڼو پسې په کلونو کلونو

دومره وژړل چې په ټولو عربو کې مشهوره شوه اوس هماغه خنساء رضی الله تعالی عنها د خپلو زامنو په شهادت باندې الحمد لله واي .

ددې د کورنۍ خلکو حضرت عمر **8** ته وویل چې دا تر اوسه پورې په ورونو پسې ژاړي هغه ددې په ځوانۍ کې وژل شوي وو او اوس دا بوډۍ ښځه ده که تاسې ورته نصیحت وکوئ نو کېدای شي چې ترې صبر شي حضرت عمر **8** ورته وویل په مرگ باندې یقین وساته او ژړا بس کړه دې ورته وویل : زما په مرگ باندې یقین دی د مضر قبیلې په دوو غوره کسانو صخر او معاویه پسې ژاړم .

حضرت عمر **8** ورته وویل : ته په داسې چا پسې ژاړې چې هغه به اور ته تللي وي؟ دې مبارکې ورته وویل : ځکه خو پسې ژاړم .

د حضرت عثمان **8** د خلافت په زمانه کې په ۲۴ هجري کې وفات شوه .

ام کلثوم رحمها الله بنت ابي بکر

الصدیق **8**

د مسلمانانو د لمړي خليفه او د صاحب الغار د رسول الله ﷺ د نږدې ترين دوست دريمه لور وه او مور يې حضرت حبيبة بنت خارجه رضی الله تعالی

عنها وه دا مبارکه یې د والد صاحب تر وفات وروسته پیدا شوه .

د حضرت طلحة بن عبید الله ⁸ (دا د هغه بختورو لسو صحابه وو له جملې نه وو چې په دنیا کې ورته د جنت زیری ورکړل شوی وو) سره واده شوی وو او الله ¹ ورته دری ماشومان ورکړي وو .

زکریا بن طلحة

یوسف بن طلحة

عائشة بنت طلحة

د جمل په واقعه کې یې خاوند مبارک په شهادت ورسېدو بیا یې د حضرت عبدالرحمن بن عبد الله بن ربیعة سره واده شوی وو او دهغه نه یې څلور اولادونه وو

ابراهیم بن عبد الرحمن بن ابی ربیعة

موسی بن عبد الرحمن بن ابی ربیعة

ام حمید بنت عبد الرحمن بن ابی ربیعة

ام عثمان بنت عبد الرحمن بن ابی ربیعة

دا مبارکه د حضرت رسول الله ﷺ په ملاقات نه وه مشرفه شوې ددې امله صحابیه نه وه ځکه دا د حضرت ابی بکر صديق رضی الله تعالی عنه له وفات څخه هم وروسته پیدا شوې وه .

ددې په اړه ابو بکر صديق ⁸ تر خپل وفات وړاندې خپلې لور حضر عائشې رضی الله تعالی عنها ته ویلي وو ما ته دې حبیبه په گټه باندې

ماشوم جینی ښکاره کيږي بیا همدا ام کلثوم رحمها الله پیدا شوه .

دا مبارکه فرمایي یوه شپه حضرت طلحة بن عبید الله زیات نا ارامه وو ما ورځه پوښتنه وکوله چې تاسې ته نن شپه څه تکلیف دی؟ ده ⑧ راته وویل نن ماته له کوم ځای نه زیات مال راغلی دی دهغه مال سره مې سودا ده د مسلمان په کور کې دومره مال جمع کول نه ښایي بیا ما ورته وویل : خو سبا یې په خلکو باندې ویشه په کورونو کې د وگړو د شمېر په اندازه یې هر کور ته ورکړه زما رایه یې خوښه شوه او سحر وختي یې شروع وکوله د مهاجرینو او انصارو په کورونو یې تقسیم کړو .

څرنگه چې له طلحة رضی الله تعالی عنه نه ددې مبارکې درې ماشومان وو دوه هلکان او یوه جینی وه هلکان دواړه په ماشوم توب کې په حق رسېدلي وو او لور یې عائشه نومیده لویه شوې وه یوه ورځ یې مور ته ویل زما پلار ستا له پلار نه غوره وو .. دواړو پدې کې خبرې کولې بیا یې په مینځ کې حضرت ام المؤمنین عائشې رضی الله تعالی عنها فیصله وکوله او ورته یې وویل کله چې زما پلار ابو بکر صدیق ⑧ رسول الله ﷺ ته ورغلو رسول الله ﷺ ورته وویل : ای ابابکره ته له اور نه الله ① آزاد کړی یې . او کله چې طلحة ⑧

رسول الله ﷺ ته مخامخ شو رسول الله ﷺ ورته وويل :
 چې ابو طلحة ته له هغه کسانو څخه يې چې الله ①
 فرمايي : فمنهم من قضى نحبه (په تاسې کې
 ځينو خپل نظر پوره کړو)

حضرت ام کلثوم رحمها الله د رسول الله ﷺ يو حديث د
 حضرت عائشې رضي الله تعالى عنها څخه نقل کړی دی
 چې رسول الله ﷺ يوه شپه نا وخته وروسته ددې چې
 ټول خلک خپاره شول او په جومات کې ویده
 کېدونکي خلک هم ویده شول پاڅېدو او مونځ يې
 وکولو بيا يې وويل دا يې وخت دی که زه نه
 ډارېدلی چې زما په امت باندې به سخت شي .
 حضرت ام کلثوم رحمها الله د حضرت عائشې رضي الله
 تعالى عنها څخه روايت کوي چې رسول الله ﷺ ماته
 دا دعا را وښوده :

اللهم إني أسألك من الخير كله عاجله وآجله ما علمت منه وما لم أعلم. وأعوذ
 بك من الشر كله عاجله وآجله ما علمت منه وما لم أعلم. اللهم إني أسألك من
 خير ما سألك عبدك ونبيك. وأعوذ بك من شر ما عاذ به عبدك ونبيك. اللهم إن
 أسألك الجنة وما قرب إليها من قول أو عمل. وأعوذ بك من النار وما قرب
 إليها من قول أو عمل. وأسألك أن تجعل كل قضاء قضيت له خيرا

ترجمه : اى الله زه لتا څخه سوال کوم د ټول خير
 کوم چې عاجل وي او که د وخت د تېرېدلو سره وي
 هغه چې زه ورباندې پوهېږم او چې ورباندې نه
 پوهېږم زه په تا باندې پناه غواړم له هر ډول

شر نه که عاجل وي او که په ځنډ وي هغه چې زه ورباندې پوهېږم او چې ورباندې نه پوهېږم ای الله زه لتا څخه دهغه خیر سوال کوم کوم چې لتا نه ستا نبي او بنده کړی دی زه په تا باندې دهغه شر نه پناه غواړم چې ستا بنده او نبي ورڅخه پناه غوښتي ده ای الله زه لتا څخه جنت غواړم او هغه چې جنت ته نېږدې کول کوي که عمل وي او که قول وي او له اور او هغه څه نه پناه غواړم چې اور ته نېږدې کول کوي که قول وي یا عمل ای الله ① زه لتا څخه غواړم چې ته هره فیصله کوي زما د خیر لپاره یې وکوي .

حضرت ام الدرداء رضی الله تعالی عنها نوم یې خیرة بنت ابي حذرر الاسلامي دی دا ام الدرداء وه د ابي الدرداء ⑧ مېرمن وه د رسول الله ﷺ او خپل خاوند نه یې ډېرې مسئلې زده کړې وې دین داره تقوی داراه او د خپل خاوند ابي الدرداء عویمر الانصاري ⑧ لپاره د خیر او برکت نه ډکه بي بي وه په حدیثو کې یې صفوان بن عبد الله بن صفوان ، میمون بن مهران ، زید بن اسلم او ام الدرداء ا لصغری شاگردان وو دوی ټولو و رڅخه روایات کړي دي .

سهل بن معاذ د خپل پلار او هغه د ام الدرداء رضی الله تعالی عنها نه روایت کوي چې ام الدرداء

رضی الله تعالی عنها فرمایل : لما سره رسول الله ﷺ په لاره کې په داسې حالت کې ملاقي شو چې زه له حمام نه را وتلې وم راڅخه یې پوښتنه وکوله : له کوم ځای نه یا ام الدرداء ؟ ما ورته وې له حمام نه راغلم رسول الله ﷺ راته وویل : زما د په هغه ذات قسم وي چې زما نفس د هغه په لاس کې دی کومه ښځه چې بغیر د خپلو میندو له کورونو څخه بل ځای جامې له خپل ځان څخه لرې کړې هغې ددې او د الرحمن ① په مابین کې ټولې پردې لرې کړې .

کله چې رسول الله ﷺ د مهاجرینو او انصارو په ما بین کې ورور ګلوي جوړوله دده ورورګلوي یې د حضرت سلمان فارسي ⑧ سره جوړه کړې وه یوه ورځ چې حضرت سلمان فارسي ⑧ د دوی کورته د دوی د لیدنې لپاره راغلو ویې لیدل چې ام الدرداء زیات مصرف کوي ورته یې وویل : دا ته ولې داسې کوي ؟ هغې مبارکې رضی الله تعالی عنها ورته وویل : ستا د ورور ابو الدرداء دنیا ته ضرورت نشته بیا ابو الدرداء راغلو خوراک یې ورته تیار کړو سلمان فارسي ⑧ ورته وویل : راځه ته هم وخوره ده ⑧ ورته وویل : زما روژه ده حضرت سلمان فارسي ⑧ ورته وویل : ترڅو یې چې ته ونه خورې زه یې هم نه خورم بیا

هغه ورسره خوراک وکولو کله چې بیگاه شو ابو
الدرداء پاڅېدو نفلونه یې کول سلمان فارسي **8**
ورته وویل : ویده شه هغه ویده شو لږ وروسته
بیا را پاڅېدو سلمان فارسي **8** ورته وویل ویده
شه هغه **8** بیا ویده شو کله چې د شپې آخر شو
بیا حضرت سلمان فارسي را پاڅیدو او ده ته یې
وویل : اوس پاڅیږه بیا دواړو مونځ وکولو بیا
سلمان ورته وویل : بېشکه د رب د په تا باندې
حق دی ، د خپل ځان د هم په تا باندې حق دی ،
د خپل کور واله هم په تا حق دی هر چا ته خپل
حق ورکړه حضرت ابو الدرداء **8** راغلو رسول الله
ته یې قصه وکوله رسول الله ﷺ ورته وویل :
سلمان رښتیا ویلي .

حضرت ام الدرداء رضي الله تعالى عنها یو حدیث
روایت کړی دی چې رسول الله ﷺ فرمایي : د کوم
مړي سره چې سورة یس ولوستل شي الله ① په هغه
باندې عذاب سپکوي .

حضرت ام الدرداء رضي الله تعالى عنها فرمایي
رسول الله ﷺ فرمایي : زما امت ته درې شيان بښل
شوي دي خطاء ، هېره ، او هغه کوم کار چې په ده
باندې په

عنها په شام کې د
حق ورسېده دوه کاله

د ا مبار
حضرت عثمان



وروسته بيا حضرت ابو الدرداء **8** هم وفات شو .

هند بنت عتبة رضی الله تعالی عنها

نسب یی :

د پلار له لوري : هند بنت عتبة بن ربیعة بن عبد شمس بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان.

مور ئي : صفية بنت أمية بن حارثة بن الأوقص بن مرة بن هلال بن فالج بن ذكوان بن ثعلبة بن بهثة بن سليم بن منصور بن عكرمة بن خصفة بن قيس عيلان بن مضر بن نزار بن معد بن عدنان.

له هغه ښځو نه ده چې په عربو کې پخوا له اسلام او وروسته له اسلام نه مشهوره وه ددې د خبرو طريقه ددې فصاحت او د اسلام او جهالت په دواړو حالتونو کې ددې پاكي د ستاينې وړ ده .

د مكې د فتح په ورځ په اسلام مشرفه شوېده پدې وخت کې د قريشو د سردار ابي سفيان په نكاح کې وه لكه مخكې چې ددې كتاب په پنځمه برخه کې تېر شول ابو سفيان د مكې د فتح په شپه په اسلام مشرف شو .

د مكې د فتح په ورځ په صفا باندې چې كله رسول الله ﷺ د سړيو د بيعت نه فارغ شو نو بيا د ښځو سره د بيعت سلسله شروع شوه د سفيان ښځه هند

(هغه ښځه وه چې د ا حد په غزا کې شریکه وه او د رسول الله ﷺ د تره مبارک حضرت حمزة ⑧ گډه یې ورباندې خیرلې وه او دهغه پوزه او غوړونه یې ورباندې پرې کړي وو) اوس په داسې حالت کې راغله چې ځان یې پټولو چې رسول الله ﷺ مې و نه پېژني او بیعت شروع شو

رسول الله ﷺ ورته ویل زه لتاسې نه بیعت اخلم چې تاسې به له الله ① سره شریک نه نیسئ غلا به نه کوئ

هند ورته وویل ابو سفیان سخت سړی دی (په مصرف کې سخت دی) که زه دهغه د مال نه څه شی اخلم دا غلا ده؟ ابو سفیان ولاړ وو هغه ورته وویل زما د مال نه چې ته کوم شی اخلي هغه تاته معاف دي

رسول الله ﷺ ورته وخنډل او ویې پېژندله ورته ویل یې : ته هند یې؟ دی ورته وویل هو ! څه چې مخکې تېر شوي دي هغه معاف کړه ای د الله ① رسوله الله ① دې تاته معافي وکوي .

رسول الله ﷺ ویل : زه ستاسې څخه بیعت اخلم چې زنا به نه کوئ؟

هند ورته ویل : آیا اخیله ښځه هم زنا کوي؟

رسول الله ﷺ ویل : زه لتاسي نه بيعت اخلم چي
 تاسي به خپل اولادونه نه مړه کوئ.
 هند ورته ویل: مونږ له وړکتوب څخه را لوی کړل
 هغوی تاسي راته په بدر کې ووژل حضرت عمر ﷺ
 چې د رسول الله ﷺ نه لږ لاندې په صفا باندې ناست
 وو داسې یې ورته وځنډل چې شا ته ږنگ شو رسول
 الله ﷺ هم ورته مُسکي شو .

بیا رسول الله ﷺ ورته وویل : زه لتاسي نه بيعت
 اخلم چې تاسي به بهتان نه جوړوئ .
 هند ورته ویل : بالکل بهتان بد شی دی او تاسي
 مونږ ته صرف په نېکو کارونو باندې امر کوئ.
 رسول الله ﷺ ورته ویل : زه ستاسي نه بيعت اخلم
 چې تاسي به زما نا فرماني نه کوئ .
 هند ورته ویل : والله چې مونږ دې ځای ته راتلو
 په زړه کې مو دا نه وه چې مونږ به ستا نا
 فرماني کوو ددې ځای نه چې کور ته لاړه خپل بت
 یې په زمکه ووېشتو او مات یې کړو او ورته ویل
 یې ستا له لاسه مونږ په دوکه کې وو .

د جهالت په دور کې دې د الفاکه بن المغیره بن
 عبد الله المخزومي القرشي سره واده کړی وو د
 هغه یوه حجره وه چې هرڅوک بغیر د اجازې هلته
 ور ننوتل الفاکه له دې سره په همدې کوټه کې
 وو دا ویده شوه هغه ترې بهر ته ووتلو یو کس
 راغلو د الفاکه سره یې څه کار وو دهغه لیدل

يې غوښتل چې کوټې ته ننوتلو ويې ليدل ښځه ویده ده نو بېرته ترې روان شو په بېرته تلو کې د الفاکه سره مخامخ شو هغه راغلو هند يې را ويښه کړه ورته ويل يې دا کس چې لتا څخه ووتلو دا څوک وو؟ دې ورته قسم وخورو چې زه خو همدا اوس تا را ويښه کړم ما هېڅوک نه دي ليدلي ده ورته وويل : څه د پلار کور ته دې لاړه شه خلکو د دوی په اړه خبرې شروع کړې پلار يې دې ته وويل : لورې ماته سمه خبره وکوه که هغه کس تاته څه ويلي وي زه به په هغه پسې څوک ور ولېږم هغه به يې قتل کړي ستا له لمن څخه به عار لرې شي او که چېرته هغه درواغ ويلي وي زه به له ده سره د يمن نجوميانو ته (چې په دې وخت د رازونو په معلومولو کې مشهور وو) خپله فيصله يوسم .

دې ورته وويل پلاره زما د قسم وي هغه درواغ وايي عتبه د هند پلار په فاکه بن مغیره پسې ورغلو ورته ويل يې تا زما لور په ډېر لوی شي توره کړېده يا به ته گواه راوړې په هغه څه چې ته وايي او يا به لما سره د يمن نجوميانو ته ورځي هغه ورته وويل زه لتا سره نجوميانو ته ورځم الفاکه د قريشو د څه کسانو په ټولي کې روان شو او د بني مخزوم کورنۍ څه ښځې ورسره روانې شوې او عتبه د هند پلار د بني عبد مناف په څه کسانو کې د هند سره روان شو

کله چې د نجومیانو علاقې ته ورسېدل د هند رنگ بدل شو اود خفگان اثرات ورباندې ښکاره شول پلار یې ورته وویل : بچی ستا دا حالت ولې هغه وخت نه وو چې خلک زمونږ په را وتلو خبر وو؟ یعنې تا له راوتلو مخکې ماته صحیح حقیقت نه ښکاره کولو او دا ته ولې اوس خفه شوې او په مخ د وېرې او ډار نښې دي؟ پلاره زه ځکه داسې شوم چې تاسې ما اوس داسې کس ته ور ولئ چې هغه رښتیا او درواغ دواړه ویلی شي هسې نه چې هغه ماته څه داسې خبره وکوي چې ټول عمر د عربو په ژبه پاتې شي .

پلار یې ورته وویل : ته رښتیا وایې لکن مونږ به د اصلي مسئلې نه وړاندې د نجومې امتحان اخلو چې کله زمونږ یقین شو چې هغه رښتیا حقیقت را ویستلی شي نو بیا به مونږ په هغه باندې فیصله کوو .

دوی مخکې ددې چې نجومې ته ور وړاندې شي د غنم یوه دانه یې په یو پټ ځای کې کېښوده بیا هلته ورغلل هغه د دوی زیات قدر وکولو او مال یې ورته حلال کړو او د دوی یې احترام وکولو بیا عتبه ورته خبرې شروع کړې ورته ویل یې مونږ تاته په یو کار کې راغلي یو او د راتلو نه مخکې مو درته یو شی په پټ ځای کې ستا د امتحان کولو لپاره ایښي دي هغه څه شی دي؟ هغه ورته وویل مېوه ده په یو خاص ځای کې

عتبه ورته ويل تردې هم ښکاره راته ووايه بيا هغه ورته وويل : د غنم دانه ده په فلاني ځای کې .

عتبه نجومی ته وويل : هو تا رښتيا وويل اوس ددې ښځو په اړه مونږ ته خبرې وکوه .
نجومی را پاڅېدو ښځو ته راغلو د هرې ښځې په سر به يې لاس وهلو ورته ويل به يې پاڅېږه د خپل شان سره (ستا په اړه څه خبره نشته) کله چې هند بنت عتبه ته ورسېدو ورته ويل يې پاڅېږه په داسې حالت کې چې ته پاکه يې زانيه او بدعمله نه يې ستا نه په راتلونکې زمانه کې به يو بادشاه پيدا شي معاوية نوم به يې وي ټول زيات خوشحال شول چې د هند بنت عتبه په لمن باندې لگېدلی داغ پاک شو کله چې را ووتل نو پخواني خاوند الفاکه يې لاس را ونيولو دې خپل لاس له هغه نه کش کړو او ورته يې وويل : زما د قسم وي زه غواړم چې هغه بادشاه ستا زوی نه وي .

الفاکه بيا په خپل کار پېښېمان وو يو خو دهغې پاکي ښکاره شوه بل ښکاره شول چې د هغې يو زوی به بادشاه کيږي نو الفاکه غوښتل چې هغه بادشاه دده زوی شي لکن هند بيا نه غوښتل چې د دومره لوی تور نه وروسته د هغه سره پاتې شي .

بيا يې خپل پلار ته وويل : پلاره دې کس ته تا زه په نکاح ورکړې وم ددېنه وروسته چې څوک ما غواړي نو مخکې ددې چې ته ما ورکړې نو زما سره به ورباندې مشوره کوي .

بله ورځ سهيل بن عمرو او ابو سفيان بن حرب راغلل هر يوه دا د ځان لپاره غوښته او د دواړه کسان د قريشو د مشرانو او محترمينو له جملې نه وو .

پلار يې راغلو په څه شعرونو کې يې خپلې لور ته وويل : سهيل بن عمرو او ابو سفيان بن حرب راغلي تا غواړي دواړه د عزت او شرافت خلک دي ستا خوښه چې څوک خوښوي .

دې ورته ويل : پلاره زه د دواړو نومونو سره نا بلده يم ته ماته د دوی په اړه ووايه د دوی صفات ماته ښکاره کړه چې زه ورباندې فکر وکوم پلار يې اول د سهيل بيا د ابو سفيان خويونه ورته وويل دې په دې دواړو کې ابو سفيان خوښ کړو او د همدې نه بيا ماشوم معاويه پيدا شو . دا مبارکه چې کله په اسلام مشرفه شوه بيا په خپل اسلام کې ښه ټينگه وه او ښه اسلام يې وساتلو تر خپلې وسې پورې قرباني يې د اسلام لپاره هم ورکړه د يرموک په غذا کې د خپل خاوند سره په جنگ کې شريکه وه او چې څوک به د جنگ نه شاته کېدل دې به ورته خبرې کولې او ورته ويل به يې چېرته ځې جنگ ستا شا ته روان

دی مخ ور واروه او ښه د قرباني نه ډک کار یې
 د ټولو هغه مسلمانانو خويندو سره کړی وو چې
 پدې جنگ کې شریکې وې .

د حضرت عمر ⁸ د خلافت ډېر وخت نه وو تېر شوی
 چې دا په حق ورسېده د یوقول له مخې د حضرت
 عثمان ⁸ په خلافت کې وفات شوه .

مسلماننه خور

حضرت امام احمد د زبير ابن العوام ⁸ نه روايت كړې دى كله چې داُحد په ورځ مونږ وليدل چې يوې ښځې منډه را اخيستي وه د شهيدانو په لور ور روانه وه تردې چې نېږدې وه چې شهيدانو ته ور رسېدلې وای رسول الله ﷺ خوښه نه كړه چې دا ښځه شهيدان وويني نو مونږ ته يې وويل : دا ښځه ښځه ... يعنې دا ښځه را منع كړئ .

حضرت زبير ⁸ فرمايي ما و پېژندله چې دا خو زما مور حضرت صفية رضي الله تعالى عنها (د سيدا لشهداء حضرت حمزة ⁸ سكه خور) ده ما پسې ور منډه كړه تردې چې مخكې ددې پسې ور ورسېدم چې هغه شهيدانو ته ور ورسېږي .

زه ورته په مخه كې ودرېدم دا په ډېره تادي كې روانه وه او زه يې په سينه كې په لاس تېله كړم او لاره يې رانه خلاصه كړه او راته يې وويل : له مخې نه مې لرې شه .

ما ورته وويل : زه د رسول الله ﷺ له لوري تاته راغلى يم .

دا مباركې رضي الله تعالى عنها ودرېده او دوه جامې يې را وويستلې راته يې وويل دا دوه ټوټې مې راوړې دي زه خبره شوې يم چې ورور مې شهيد

شوی دی (حضرت حمزة ⑧) ددېنه ورته کفن جوړ کړئ .

بيا يې د رسول الله ﷺ نه اجازه وغوښته چې ورور مې په هر حالت کې دی زه يې کتل غواړم او زه يوه مسلماننه ښځه يم زه به ورباندې صبر وکوم بيا رسول الله ﷺ ورته اجازه ورکړه ورته راغلو ويې کتلو او ويې ويل انا لله وانا اليه راجعون او ترې روانه شوه .

مونږ په هغه دوه ټوټو کې حضرت حمزة ⑧ نغښتل غوښتل لکن په خوا کې ورسره يو انصاري شهيد پروت وو مونږ ته ښه ښکاره نه شوه چې دهغه بالکل کفن نه وي او حضرت حمزة دې په دوو ټوټو کې ونغښتل شي نو بيا مو د دوی دواړو په منځ کې په هغه دوو ټوټو باندې قرعه اندازې وکوله او هر يو مو په هغه ټوټه کې ونغښتو چې ورته رسېدلې وه .

ما خذونه

- 1- التاريخ الإسلامي مواقف وعبر، د. عبد العزيز الحميدي، دار الدعوة، الإسكندرية.
- 2- السيرة النبوية دروس وعبر، د. مصطفى السباعي، المكتب الإسلامي، بيروت، لبنان، الطبعة التاسعة، 1406هـ - 1986م.
- 3- السيرة النبوية، لأبي محمد بن عبد الملك بن هشام، دار الفكر.
- 4- السيرة النبوية عرض حقائق وتحليل أحداث، د.د. علي محمد الصلابي الطبعة الأولى.
- 5- السيرة النبوية الصحيحة، د. أكرم العمري، الطبعة الأولى 1412هـ / 1992م، مكتبة العلوم والحكم بالمدينة المنورة.
- 6- السيرة النبوية في ضوء المصادر الأصيلة: الدكتور مهدي رزق الله أحمد ط1-1412هـ مكتبة الملك فيصل.
- 7- السيرة النبوية مواقف وعبر: الدكتور عبد العزيز بن عبد الله الحميدي ط2 دار الدعوة .
- 8- القيادة العسكرية في عهد الرسول ﷺ ، دار القلم، الطبعة الأولى، 1410هـ - 1990م.
- 9- تفسير القرطبي، لأبي عبد الله القرطبي، دار إحياء التراث العربي، بيروت، لبنان، 1965م.
- 10- سير أعلام النبلاء: شمس الدين الذهبي، مؤسسة الرسالة، الطبعة الأولى، 1403هـ.

- 11- صور وعبر من الجهاد النبوي في المدينة، تأليف: د. محمد فوزي فيض الله، دار القلم، دمشق، الدار الشامية، بيروت، الطبعة الأولى، 1419هـ - 1996م.
- 12- صحيح السيرة النبوية، إبراهيم العلي، دار النفائس، الطبعة الثالثة، 1408هـ - 1998م.
- 13- صحيح البخاري، محمد إسماعيل البخاري، دار الفكر، الطبعة الأولى، 1411هـ - 1991م.
- 14- على خطى الحبيب: عمرو خالد
- 17- فقه السيرة النبوية: الدكتور محمد سعيد رمضان البوطي ط 11 1991م
- 18- من معين السيرة، صالح أحمد الشامي، المكتب الإسلامي، الطبعة الثانية، 1413هـ - 1992م.
- 19- فقه السيرة النبوية، منير الغضبان، معهد البحوث العلمية وإحياء التراث مكة المكرمة.
- 20- شرح النووي على صحيح مسلم للإمام النووي المتوفى 676هـ - طبع المطبعة المصرية ومكتبتها - القاهرة عام 1347هـ.
- 21- البداية والنهاية، أبو الفداء ابن كثير الدمشقي. دار الريان للتراث.
- 22- غزوة بدر الكبرى الحاسمة، محمود خطاب.
- 23- غزوة بدر الكبرى، محمد أبو فارس، دار الفرقان، الطبعة الأولى، 1402هـ - 1982م.
- 24- غزوة بدر الكبرى، محمد أحمد باشميل، طبعة دار الفكر، الطبعة السادسة، سنة 1394هـ
- 25- فتح الباري، ابن حجر العسقلاني، دار المعرفة، بيروت، لبنان.

- 26- الدر المنثور في التفسير بالمأثور، الإمام السيوطي، الناشر محمد أمين دمج، بيروت، لبنان.
- 27- زاد المعاد في هدي خير العباد، أبو عبد الله ابن القيم حقه: شعيب الأرنؤوط وعبد القادر، الطبعة الأولى، 1399هـ، دار الرسالة.
- 28- السيرة النبوية في ضوء القرآن والسنة، محمد أبو شهبة، دار القلم، دمشق، الطبعة الثالثة، 1417هـ - 1996م.
- 29- المستفاد من قصص القرآن للدعوة والدعاة، عبد الكريم زيدان، مؤسسة الرسالة، الطبعة الأولى، 1418هـ - 1997م.
- 30- طبقات ابن سعد الكبرى، محمد بن سعد الزهري، دار صادر، ودار بيروت للطباعة والنشر، 1376هـ - 1957م.
- 31- المغازي للواقدي، محمد عمر بن واقد المتوفي 207هـ، تحقيق د. مارسدن جونز، عالم الكتب، بيروت، الطبعة الثالثة، 1404هـ - 1984م.
- 32- القيادة العسكرية في عهد الرسول ﷺ، دار القلم، الطبعة الأولى، 1410هـ - 1990م.
- 33- إمتاع الأسماع بما للرسول من الأبناء والأموال والخفدة والمتاع، للشيخ أحمد المقرئ، صححه وشرحه محمود محمد شاكر، مطبعة لجنة التأليف والترجمة بالقاهرة 1941م.

٢٥

د مؤلف چاپ شوي آثار

1. د حضرت محمد ﷺ د نبوت معجزې
پښتو
2. ږنگه ځاله
پښتو
3. آشيانه سوخته
فارسي
4. په اسلام کې د انسان حقوق
انگليسي
5. دين يې دام دی ددنيا په لار کې اېښی
پښتو
6. فرار از کزار
فارسي
7. له کزاره تېښته
پښتو
8. زور دين نوی مسلمان
پښتو

9. دم ډمکو جي او لیکوال
پښتو
10. اديان پشت در
فارسي
11. له دروازي تر شا دينونه
پښتو
12. د انصاف او اعتدال لاره
پښتو
13. کفري الفاظ
پښتو
14. کل بچه
فارسي
15. معلومات عمومي
فارسي
16. د حج لارښود
او انگليسي
پښتو
17. محمد رسول الله ﷺ سیرت اخلاق او پېژندنه
پښتو
18. د اسلامي تاريخ له پانو څخه اول
پښتو
19. د اسلامي تاريخ له پانو څخه دوهم
پښتو

20. د اسلامي تاريخ له پاڼو څخه دريم
پښتو
21. د اسلامي تاريخ له پاڼو څخه څلرم
پښتو
22. د اسلامي تاريخ له پاڼو څخه پنځم
پښتو
23. د اسلامي تاريخ له پاڼو څخه شپږم
پښتو
24. د اسلامي تاريخ له پاڼو څخه اوم
پښتو
25. د اسلامي تاريخ له پاڼو څخه آتم
پښتو
26. د اسلامي تاريخ له پاڼو څخه نهم
پښتو
27. د اسلامي تاريخ له پاڼو څخه لسم
ستاسي په لاس کي